

پروین شاکر

سکے

خطوط

بسطیں بصد لفظ  
کہنام

مرتبہ جاوید وارثی

بساطِ ادب (پاکستان)

# پروپریتی شاکر

کے

## خطوط

ناظمیں  
بسطیں  
لیفیں  
کھنائیں

بساط ادب (پاکستان)

## جملہ حقوق۔ حقِ مرتب محفوظ

نام کتاب :	پروین شاکر کے خطوط۔ نظیر صدیقی کے نام
مرتب :	جاوید دارثی
بار اول :	۱۹۹۶ء
تعداد :	پانچ سو
قیمت :	ایک سوروپے (پانچ ڈال)
مطبع :	مشور پرس۔ کراچی
ناشر :	بساطِ ادب (پاکستان)

آر۔ ۱۹، بلاک۔ ۲۰، فیڈرل بی ائریا کراچی، ۵۹۵۰

فون: ۴۳۳-۹۹۰

## تقسیم کنندگان

ویکلم بک پورٹ (پرائیویٹ) المیڈ  
اردو بازار۔ ایم۔ اے۔ جناح روڈ کراچی

بساطِ ادب (پاکستان)

آر۔ ۱۹، بلاک۔ ۲۰، فیڈرل بی ائریا  
کراچی، ۵۹۵۰ فون: ۴۳۳-۹۹۰

پروین شاکر کی شاعری

کے قدر دانوں

کے نام

میں پھر خاک کو خاک پر چھوڑ آئی  
رضائے الٰہی کی تمجید کروی

پروین شاکر

## پیش لفظ

پروین شاکر سے میرے تعلقات جنوری ۱۹۷۸ء سے شروع ہو کر کوئی سوا سال تک قائم رہے۔ اس دوران ان کے پچھیں چھینیں خط آئے میں اہم چیزوں کو حتی الامکان محفوظ طریقے پر رکھتا ہوں۔ بعض اوقات ان کے تحفظ میں اتنی کوشش کرتا ہوں کہ بعد میں وہ چیزیں خود مجھے نہیں ملتیں جس کا سبب حافظے کی دھوکے بازی ہے۔ چیزیں رکھتا کہیں اور ہوں ڈھونڈتا کہیں اور ہوں۔ پروین شاکر کا آخری خط انتہائی کوشش کے باوجود مجھے نہ مل سکا۔

یہ تعلقات جہاں تک چل سکے اچھے ہی چلے لیکن جب ختم ہونے پر آئے تو اچانک ختم ہو گئے۔ انسانی تعلقات کے بارے میں میرا نقطہ نظر یہ رہا ہے کہ انسانی تعلقات انسانی زندگی سے بھی زیادہ ناقابل اعتبار اور ناپاسیدار ہوتے ہیں۔ انسانی زندگی عموماً "ساتھ ستر سال تک چل جاتی ہے لیکن زیادہ تر انسانی تعلقات پچھیں تیس سال بھی نہیں چل پاتے۔ بعض اوقات ایک معمولی سی شکایت، ایک ذرا سی بدگمانی تعلقات کو ختم کر دینے کے لئے کافی ہوتی ہے۔

پروین شاکر اپنے جمال و کمال کی بنا پر شاب ٹاقب کی طرح ابھریں، بڑی تیزی کے ساتھ شہرت اور مقبولیت کے علاوہ طبقاتی بلندیوں کے زینے طے کرتی چلی گئیں اور ایک دن نہایت الہ ناک حادثاتی موت کے ہاتھوں ہمیشہ کے لئے نظرؤں سے او جھل ہو گئیں۔

تعلقات کی ابتدا میں پروین شاکر اپنے شریک حیات ڈاکٹر نصیر (جن سے بعد میں علیحدگی ہو گئی) کے ساتھ ہمارے ہاں آئی تھیں۔ ترک تعلقات کے بعد بھی انہوں نے تقریباً اور اتفاقی ملاقاتوں میں سلام و دعا کا سلسلہ جاری رکھا۔ ایک تنقید نگار کی حیثیت سے میں ترک تعلق کے بعد بھی اصولی طور پر ان کی شاعری پر "ضمون" اظہار خیال کرتا رہا۔ البتہ "خوبصورت" کے بعد ان کے جو مجموعہ کلام شائع ہوئے ان پر مضمون لکھنے کی تحریک میرے اندر پیدا نہ ہو سکی۔

ان کی وفات کے بعد میری سمجھ میں نہیں آرہا تھا کہ میں ان کے خطوط کا کیا کروں۔ اصل مسئلہ ان کی حفاظت کا تھا۔ بار بار مکان بدلتے کی وجہ سے چیزوں کی حفاظت مشکل ہو جاتی ہے اس چکر میں میری کئی اہم چیزیں گم ہو چکی ہیں۔

پروین شاکر کے انتقال کے بعد مشق خواجہ نے مجھ سے ان کے خطوط رسالہ " غالب" کراچی میں شائع کرنے کے لئے مانگے۔ میں نے اس خیال سے دے دیئے کہ وہ خطوط رسالہ غالب میں چھپ کر محفوظ ہو جائیں گے۔ لیکن کئی سال کے بعد جب رسالہ غالب کا ایک پرچہ چھپا تو اس میں پروین شاکر کے خطوط نہیں تھے۔ مشق خواجہ کا خط آیا کہ غالب کے اگلے شمارے میں پروین شاکر کے خط اور میرا فراہم کردہ ایک اور مسودہ جو مشرقی پاکستان کے ایک جوان مرگ شاعر صادق القادری کے متعلق ہے دونوں شائع ہوں گے۔ چونکہ مشق خواجہ کی باتوں سے اس کا اندازہ کرنا ممکن نہیں کہ غالب کا آئندہ شمارہ موجودہ

صدی میں نکلے گا یا کسی اور صدی میں اس لئے میں نے احتیاطاً "ان خطوط کی فوٹو کا پیار پروین ٹرست کے حوالے کر دیں جو ان کی دوست اور مرحوم پروین خلار آغا نے قائم کیا ہے۔ چونکہ ان کی طرف سے بھی کبھی ان خطوط کی رسید بھی نہیں آئی لہذا میں اس فکر میں رہا کہ اگر کوئی ناشر ان خطوط کو کتابی شکل میں شائع کر دے تو یہ ان خطوط کے تحفظ کی بہتر شکل ہوگی۔ اتفاق سے میرے دوست جاوید وارثی جو مصنف ہونے کے علاوہ ان دونوں ایک ادبی انجمن "باط ادب" کے سرپرست بھی ہیں اور اس انجمن کے زیر اہتمام کچھ کتابیں شائع ہونے لگی ہیں، میں نے ان سے پروین شاکر کے خطوط کا ذکر کیا تو وہ ان کی طباعت پر آمادہ ہو گئے۔ تو یہ ہے مختصری داستان کتابی شکل میں پروین شاکر کے خطوط کے شائع ہونے کی۔

نظر صدیقی

مکان ۱۹۱۵ - اسٹریٹ ۱۰

سکریٹری ۱۰/۲ - I اسلام آباد ۳۳۸۰۰

خطوط

۲۰ جنوری ۱۹۷۸ء

محترمی و مکرمی،

آداب

آپ کی عنایات کے لئے ممنون ہوں اور انتہائی معذرت خواہ ہوں کہ شکریہ اتنی دیر سے ادا کر رہی ہوں۔ دراصل جن دنوں آپ کی خوبصورت کتاب ”حضرت اظہار“ موصول ہوئی، میں گلے کے آپریشن کے سلسلے میں اسپتال میں تھی۔ وہاں سے رہائی ملی تو آرام کی تاکید اتنی سخت تھی کہ پڑھنے لکھنے کو ترس گئی۔ اس دوران آپ کا خط بھی ملا اور میں بس ہاتھ مل کر رہ گئی۔ پھر ہم سے انشائی بھجز گئے اور پرسوں پر و فیسر عسکری بھی روائہ ہو گئے۔ میں جیسے سنائے میں ہوں۔

ذراع موسم بدلتے تو پھر تفصیلی گفتگو ہو گی۔ ”خوشبو“ جلد ہی آپ کی خدمت میں روائہ کر رہی ہوں۔

نیاز کیش

پروین شاکر



۱۹۷۸ء جنوری ۳۱

## صدیقی صاحب

### آداب

شرمندہ ہوں کہ آپ کو میرا خط اپنے پبلشر سے وصول کرنا  
پڑا۔ دراصل میری ایک دوست اسلام آباد میں مقیم ہیں اور انہیں اکثر  
میرے خطوط نہیں ملتے، اس لئے اسلام آباد کے ڈاک خانوں کے  
متعلق میری رائے کچھ زیادہ خوش گوار نہیں تھی۔ اس لئے احتیاطاً  
آپ کو یہاں کے پتے پر خط لکھ دیا۔ یقین تجھے کہ آئندہ ایسی غلطی کا  
اعادہ ہرگز نہیں ہو گا۔

اب تو میں بڑی حد تک بہتر ہوں۔ بس آپریشن کے بعد کی  
ساتھ نہیں چھوڑتی۔ مگر انشا اللہ جلد ہی اس مصیبت سے  
نجات مل جائے گی اور زندگی نارمل ہو جائے گی۔

عسکری صاحب سے مجھے عقیدت تھی۔ مگر انشا جی سے تو بہت پیار  
تھا۔ ”جنگ“ میں چھپنے والا مضمون، اس محبت کا حق کہاں ادا کر سکا۔  
بڑی افرا تفری میں نیشنل سینٹر کے لئے لکھا گیا تھا۔

اپنی بیگم کو میرا سلام کئے۔ اسلام آباد میں غالباً ”مارچ“ کے آخری  
اپریل کے شروع تک پروگرام ہو سکے گا۔ دراصل ہم لوگ لاہور، پنڈی

‘پشاور کوئہ وغیرہ ایک ساتھ ہی تقریبات رکنا چاہتے ہیں۔ قاسمی صاحب کی مصروفیات پر منحصر ہے۔ آج کل میں عبداللہ کانج برائے خواتین میں ہوں۔

نیاز کیش

پروین



۲۷ فروری ۱۹۸۷ء

## صدیقی صاحب آداب

بہت سے اقتیازات کے باوجود جیسا کہ آپ نے لکھا ہے اسی وقت ممکن ہے جب باہمی اعتماد ہو۔ اگر اعتماد نہ Communication ہوتا تو ہماری خط و کتابت اتنا سفر طے کر سکتی تھی؟ چنانچہ شفیق و مربان ہونا تو اضافی خوبیاں ہیں اور اصل بات وہی جس پر آپ غالب کے ہمنوا ہیں کہ چارہ ساز و غم گسار۔ مگر میں صدیقی صاحب بنیادی طور پر بہت Intransit ہوں۔ میرے دکھ بیشتر اگر Convey ہوئے ہیں تو میری خود کلامی میں۔ سواس بات کا آپ کبھی برانہ مانے گا۔ اگر میں گستاخی یا جارت جیسے الفاظ استعمال کروں۔

مجھے ہرگز یہ علم نہ تھا کہ سلیم بھائی آپ کے ہاں ٹھہرے ہوئے ہیں کیونکہ TV کے لوگوں نے مجھے یہی بتایا تھا کہ بجز میرے اور کشور کے سارے شعرائے کرام اسلام آباد ہوٹل میں ٹھہرے ہوئے ہیں۔ ورنہ سلیم بھائی پر تو میں بہت بھروسہ کرتی ہوں۔ رہا آپ اور فرحت بائی سے ملاقات کو اتنا غیر اہم سمجھنا تو میں آپ سے متفق نہیں ہوں۔ یہ کوئی تھمی پروگرام نہیں تھا۔ اگر نصیر میرے ساتھ ہوتے تو آپ کو ایسی

شکایت کبھی نہ ہوتی۔ یہ ساری غلط فہمیاں ہمارے خطوط کے نہ ملنے یا  
دیر سے ملنے سے ہوئیں۔ آپ اس کی تجدید اپنے کراچی کے Trip میں  
کیوں کرنا چاہتے ہیں؟ صرف فون کر دیجئے گا میں اور نصیر آپ کو خود لینے  
آئیں گے۔

”خوشبو“ کے حوالے سے جو سوال آپ نے اٹھایا ہے۔ میرا  
خیال ہے اس کا جواب اسی میں موجود ہے۔ یہ سب کچھ کیسے ہوا۔  
دونوں میں سے کوئی نہ سمجھ سکا بس یوں جان لیجئے کہ Civil Service  
اور محبت میں اول الذکر کی جیت ہوگی۔ زندگی کے متعلق جب نظر یہ  
تبديل ہوا تو اردوگر درہنے والے لوگوں کے بارے میں رائے کی تبدلی  
ناگزیر تھی اور میں نے اس کے فیصلے کے آگے سر جھکا دیا۔ کیونکہ اس  
نے میری تربیت اسی طرح کی تھی۔  
شاعرے کی غزل کی پسندیدگی کا شکریہ اور دیگر اشعار کا بھی۔

میں پھر خاک کو خاک پر چھوڑ آئی

رضائے الٰی کی تکمیل کر دی

میں پھر کسی دوسرے سانچے کی ترجمان نہیں..... بس بات اتنی  
ہے کہ میں شدید بیمار ہو گئی تھی۔ دوسرے آپریشن کے بعد نہ معلوم  
کیوں مجھے کچھ یقین سا ہو چلا ہے کہ میں زیادہ جینے کی نہیں۔ ایسی ہی

کسی کیفیت میں یہ پوری غزل لکھی تھی۔ آپ دونوں پریشان نہ ہوں۔  
 ہاں نقش ہائے رنگ رنگ مجھے مل گئی۔ رشید صدیقی صاحب  
 کو پڑھنے کے لئے جس سکون کی ضرورت ہوتی ہے وہ آج کل قطعی میر  
 نہیں۔ اس لئے میں نے کتاب کو سرسری دیکھ کر رکھ دیا ہے۔ جب تک  
 فضا کی کشیدگی کم نہیں ہو گئی میں کچھ پڑھنے لکھنے کے قابل نہیں۔  
 فتوں والے مضمون کے سلسلے میں اپنی کوتاہی پر بجز شرمندگی کے  
 اظہار کے اور کچھ نہیں کر سکتی۔ بس ایک بار پھر شدید معذرت!  
 P.S.: جواز ابھی اپنے پاس ہی رکھیں۔

پروین



۲۸ فروری ۱۹۷۸ء

## صلیقی صاحب، آداب

امید ہے مزانِ گرامی بخیر ہوں گے۔

اچھا ہوا کہ آپ کو میرے نام کے ساتھ پروفیسر، محترمہ وغیرہ کے  
سابقے اچھے نہیں لگے۔ آپ مجھے پر دین کہہ کر بلا میں..... اسی میں  
اپناستہ ہے۔

آپ نے بالکل درست پڑھا کہ میں لا کٹل پور مشاعرے کے بعد  
لا ہور ہوتی ہوئی ایبٹ آباد چلی گئی۔ میرے ہسبینڈ (شوہر) ڈاکٹر ہیں اور  
ان دنوں مسلح افواج سے وابستہ ہیں۔ مارچ کے آخر میں ان کا کام  
یہاں ختم ہو رہا ہے اور وہ دوبارہ سول لا کٹ میں واپس آجائیں گے۔

اپنی بیگم کو میرا سلام کہتے۔ مجھے نہیں معلوم کہ میری شاعری سے  
انہیں کیا اندازہ ہوا ہے۔ بہر کیف میرے والدین کا تعلق صوبہ بہار کے  
شہر پٹنہ اور ضلع لبراسرائے سے ہے۔ ہمارے گاؤں کا نام چندن پٹی ہے  
لیکن چونکہ میں پیدا یہیں ہوئی۔ میری Schooling اور تربیت یہیں کی  
ہے۔ لہذا اس سر زمین کو میں بس اپنے ماں باپ کے حوالے سے ہی  
جانتی ہوں۔

یقیناً" آپ کی بیگم بھی آپ کو قاصد بنا کر کچھ اتنی خوش نہ ہوئی ہوں گی۔ سوانشاء اللہ اگلے خط یا زیادہ درست تو یہ کہ اگلی ملاقات سے میری اور ان کی براہ راست گفتگو رہا کرے گی۔

تو... آپ نیول ہیڈ کوارٹر کے بالکل سامنے رہتے ہیں؟ کیا عجیب اتفاق ہے کہ اس بار پنڈی ہم گئے تو جزل شفیق الرحمن سے ملنے ان کے دفتر ہی گئے۔ لیکن ہمیں خبری نہیں کہ وہاں سے اتنے قریب اردو کا اتنا بڑا نقادر ہتا ہے۔ بے خبری بھی کیا ستم ہے۔ خیر اس کی تلافی انشاء اللہ اسی ایک آدھ ہفتے میں کسی دن ہو جائے گی۔

میں غالباً پرسوں یا جمعہ کو ایک دن کے لئے پنڈی آؤں گی۔ اپنا ویزا لینے کے لئے۔ گیارہ تاریخ کو دہلی میں D.C.M والوں کا مشاعرہ ہے اس میں شرکت کی دعوت ہے۔ میں ہوٹل سے آپ کو فون کروں گی اور پھر ہم ملاقات کا کوئی وقت طے کر لیں گے۔

آخر حسین جعفری صاحب اگر ملیں تو انہیں میرا سلام کہئے گا۔ مجھے انگریزی ادب میں شاعری کے بعد ناول سے دلچسپی ہے۔ ان دنوں میں کلاسیکل روی ادب کا از سر نو مطالعہ کر رہی ہوں اور نالٹائی کی اینا سے سخت Fascinate ہو رہی ہوں۔

آپ اتنے بڑے نقادر ہیں کہ آپ کی شاعری پر کچھ کہتے ہوئے الفاظ نہیں سوچتے سو آپ تھوڑی سی مہلت مجھے اور دیں۔

ایک بار پھر اپنی بیگم کو میرا سلام کئے۔

نیاز کیش

پروین شاکر



۲۵ مئی ۱۹۷۸ء

## صدیقی صاحب،

### آداب

آپ کو پورا اختیار ہے کہ آپ مجھے جی بھر کر بد اخلاق سمجھیں۔  
آپ نے اور آپ کی بے حد ملنار شریک حیات نے جس محبت سے  
ہمیں بلا یا اور رخصت کیا تھا، اس کا تقاضا تو یہ تھا کہ میں ہندوستان  
جانے سے پیشتر ہی خط لکھتی۔ بے شمار الجھنوں کی وجہ سے کام نہ کرپائی  
اور آتے ہی یوں سمجھتے کہ دکھ کے پہاڑ ٹوٹ پڑے۔ میری پیاری خالہ  
جھنوں نے مجھے ماں کی طرح پالا تھا۔ کینر کے موذی مرض میں بتلا ہو کر  
میری آنکھوں کے سامنے دم توڑتی رہیں۔ اور میں کچھ نہ کر سکی۔ ٹوٹو  
میرا آٹھ برس کا دوست گلے کے زخم میں چل بیا اور شاید ان ہی سب  
باتوں کی یلغار نے مجھ پر ایسا اثر کیا کہ اچانک Appendicitis کا درد اٹھا،  
سرجن فوراً "اپتال لے گئے اور راتوں رات آپریشن ہو گیا۔ پرسوں  
ہی میں گھر آئی ہوں۔ اوپر کے ٹائکے کٹ گئے ہیں لیکن اندر زخم ابھی  
ہرا ہے اس لئے بخار بدستور موجود ہے۔ آپ کا یہ خط مجھے ممی نے  
اپتال میں ہی لا کر دیا تھا لیکن یقین کیجئے کہ ان تمام ہنگاموں کے

باوصف مجھے اچھی طرح یاد ہے کہ میں نے آپ کی یونیورسٹی کے پتے پر آپ کو خط ضرور لکھا تھا۔ آپ کی بھی ہوئی بہت خوبصورت کتاب میں تھوڑی سی ہی پڑھ پائی تھی ابھی مجھے لکھنے پڑھنے کی اجازت نہیں۔ بمشکل خط لکھ رہی ہوں۔ بہر حال اس مریانی کے لئے انتہائی مشکور ہوں۔

گھر میں سبھوں کو حسب مراتب آداب و دعا

پروین شاکر



۱۹۷۸ء جون ۵

## صدیقی صاحب، آداب

خدا کا شکر ہے کہ میری طرف سے آپ کی بدگمانی دور ہوئی ورنہ  
 میں تو سخت پریشان تھی اور اپنی طرف سے رہ رہ کر اپنے خط کے مضمون  
 کو دہرانے کی کوشش کر رہی تھی جس میں کوئی ایسی بات جو آپ کو  
 ناگوار گزری ہو۔ سو وہ خط ہی آپ کو نہیں ملا۔ ارے آپ بھی کمال  
 کرتے ہیں۔ بھلا آپ کی اور آپ کی اس قدر خلیق اور متواضع بیگم کی  
 کوئی بات ہمیں بری لگ سکتی ہے۔ اگر آپ نے مجھ سے تم کر کے بات  
 کی (اور وہ آپ کو بہت پہلے شروع کر دینی چاہئے تھی) تو اس میں میرے  
 لئے بھلا ناراضگی کا کون سا عمل تھا۔ یہ تو خوش ہونے کا مقام تھا کہ  
 آپ نے مجھے اس لا تقدیم سمجھا کہ بے تکلفی سے مخاطب کر لیا۔ آپ کے  
 خط کی ابتدائی سطروں سے ہی میں چونکی تھی لیکن خیراب چونکہ ہر دو  
 جانب غلط فہمیوں کی دیوار ڈھے چکی ہے سو آپ مجھ سے اتنی ہی اپنا سیت  
 سے بات کریں جو آپ کا حق ہے!  
 عموم کی ڈاک کی طرف سے بھی میں بہت پریشان ہوں۔ میرے نام

حال ہی میں ان کے تین خطوط تلف ہو گئے جس میں ایک تو رجڑ بھی تھا۔ اب آپ نے بتایا کہ آپ کا بھی یہی نقصان رہا۔ معلوم نہیں ان کی ڈاک میں کون لوگ دلچسپی لے رہے ہیں، میں خاصی فکرمند ہوں۔

آپ پریشن تو خیر سے وقت گھاؤ ہے بھر جائے گا البتہ میرے دوسرا دوزخم ابھی ذرا وقت لیں گے۔ صدیقی صاحب میں اپنے آپ کو اچانک اتنا تھی دست محسوس کرنے لگی ہوں اور زندگی اس قدر بے حقیقت، بے معنی نظر آنے لگی ہے کہ کبھی کبھی تو زندہ رہنے کا کوئی جواز ہی سمجھ میں نہیں آتا۔ خیر کچھ دن بعد اس کیفیت سے باہر آجائوں گی۔ کتاب کے سلسلے میں، میں آپ دونوں سے اتنی شرمندہ ہوں کہ کیا کہوں۔ عموماً خط آیا ہے کہ کتاب کا دوسرا ایڈیشن چھپ گیا ہے۔ جو نبی میرے پاس پہنچی آپ کی کالی آپ کے پاس آجائے گی۔ ہاں، اسی خط میں جو مجھے آج موصول ہوا ہے، انہوں نے لکھا ہے، نظیر صدیقی صاحب نے تمہاری شاعری پر ایک نہایت عمدہ مضمون لکھ کر بھیجا ہے جسے میں نے فوراً "ہی کتابت کے لئے دے دیا ہے۔ چونکہ موجودہ شمارہ پر لیں میں ہے اس لئے میرا بھی یہی خیال ہے کہ وہ آئندہ اشاعت میں ہی پڑھنے کو مل سکے گا۔ "خوبیو" پر آپ کا مضمون ہی میرے لئے بڑا اعزاز ہے۔ عمومی تعریف نے میرا اشتیاق اور بڑھادیا ہے۔

ڈن تو میرا بھی پسندیدہ شاعر ہے۔ چھپنے کا بے چینی سے انتظار رہے گا۔ میں ضرور اپنے تاثرات آپ کو لکھ کر بھیجوں گی اور اپنے سلسلے

میں مضمون پر بھی۔ ہر شخص کا زندگی اور شاعری کو دیکھنے کا اپنا الگ  
زاویہ ہوتا ہے سو آپ کو پورا اختیار ہے کہ میری شاعری کی اپنے نقطے  
نظر سے تفسیر کریں۔ تنقید میں جب خلوص شامل ہو جائے تو خود شاعر کا  
سفر آسان ہو جاتا ہے۔

آپ کی بیگم کی ذہانت کی میں قائل ہو گئی۔ واقعی بالی پہنے کا رواج  
صرف بہار میں ہے۔ یہ Tale-Tale زیور ثابت ہوا!

عاجز صاحب کے متعلق مجھے کراچی میں بھی معلوم ہوا شاید کوئی  
مشاعرہ وغیرہ تھا مگر میں تو اس طرح House Arrest ہوں کہ شر سے  
تقریباً ”رابطہ کٹا ہوا ہے۔ اگر آپ کسی طرح کراچی آ جاتے تو بڑی ہی  
سرت کی بات ہوتی لیکن غالباً ”اکتوبر تک سیشن کی وجہ سے فی الوقت  
ایسا ممکن نہیں۔ شعبہ تدریس کی ایک یہ بڑی مشکل ہے۔

خط کی طوالت (اگر آپ اسے یہی کرنے پر مصروف ہیں) میرے لئے تو  
بڑی خوشگوار تھی اور آئندہ اس ذہنی رفاقت کے احساس کو کسی قسم کی  
معذرت سے بوجھل نہ کیجئے گا۔

دیومala کا ایک بار پھر شکریہ۔

فرحت بھابی کو آداب، بچوں کو پیار۔

پروین شاکر



۲۳ جون ۱۹۷۸ء

صلیقی صاحب،

آداب

امید ہے مزاج بخیر ہوں گے۔

آپ کا بہت عمدہ مضمون اور خط ملا۔ جس محبت اور خلوص سے آپ نے میری شاعری کا جائزہ لیا ہے اور بغیر کسی تعصب کے، ایک ایک خوبی یا خامی کی وضاحت کی ہے وہ گویا آپ کا ہی حصہ ہے۔ مجھے یقین ہے کہ کوئی دوسرا نقاد بات کو اتنی گھری سوچ نہیں دے سکتا تھا۔

میرے لئے یہ اعزاز ہی بڑا ہے کہ آپ جیسے مرتبے کے فقاد میری شاعری کو اس قابل سمجھیں کہ اس پر کچھ لکھیں۔ سب سے دلچسپ اور حیران کن بات مجھے یہ لگی کہ بعض جگہ تو گویا آپ نے اسی روکے ساتھ سفر کر لیا ہے، جس کے تحت میں نے وہ مخصوص شعر لکھا، پھر نظموں کے سلسلے میں میری ٹیکنیک اور بالخصوص عنوانات کے سلسلے میں میری احتیاط پسندی کو جس طرح آپ نے نوٹ کیا ہے شاید ہی کوئی نگاہ وہاں تک پہنچی ہو سوائے عموم کے، کہ مجھ سے وہ اتنے قریب رہے ہیں کہ میری شاعری کا بین السطور بھی پڑھ لیتے ہیں۔ یہ آپ نے بڑا اچھا کیا کہ مجھے مضمون بھیج دیا۔ میں سوچ میں ہی تھی کہ اسے کیسے حاصل کروں، اس

لئے اب تو فون کے آنے میں خاصی دیر ہے۔ اس مضمون نے گویا Self-assessment کا دروازہ کھول دیا ہے۔ یوں بھی جب آدمی یکار ہو اور تقریباً "نظرپند بھی ہو اور اگر اس کا دماغ متاثر نہ ہوا ہو تو اکثر خود احتسابی کے عمل سے گزرتا ہے۔ اس عمل میں جب ایک مخلص تنقید بھی شامل ہو جائے تو کام بڑا آسان ہو جاتا ہے۔

میری شاعری میں آپ نے اتنی ڈھیروں خوبیاں دریافت کی ہیں کہ ان کے آگے خامیاں کچھ نہیں لگتیں اور ایک شاعر کو اتنا عالی ظرف بہر حال ہونا چاہئے کہ اپنے فن پر کی جانے والی تنقید پورے حوصلے سے نہ اور سوچے کہ کیا واقعی یہ خامی مجھے میں ہے۔ میں بہت اعلیٰ ظرف تو نہیں ہوں مگر آپ کی جانب سے آنے والی تنقید نے واقعی میری غلطیوں سے روشناس کیا۔ لفظ "ردا" واقعی میری کمزوری ہے۔ شاید اس لئے کہ عورت کے تحفظ کی علامت ہے اور اس کے چھن جانے سے ایک بڑا گمرا روایتی دکھ تازہ ہو جاتا ہے اور آپ نے دیکھا ہو گا کہ مردوں کے بنائے ہوئے اس معاشرے میں ایک عورت کو کتنی سمتیوں سے آنے والی ہواں سے لڑنا پڑتا ہے۔ الوداع اور عدد سی عین غلط العام کی آٹو لے کر بھی Ignore نہیں کی جاسکتی۔ البتہ لفظ محترم کے بارے میں شاید میں اتنی غلط نہیں کہ عربی میں محترم کے معنی وہ جس کا احترام کیا جائے اور محترم کے معنی وہ جو احترام کرتا ہے۔ میں نے پڑھا اور اسی تاثر کے تحت محترم، مددجذم، منزم وغیرہ قافشیے استعمال کر لئے۔

اس سلسلے میں میری معلومات یہی ہیں لیکن آپ نے ظاہر ہے کہ بغور ہی مطالعہ کیا ہے سو اس لفظ کے تلفظ کے سلسلے میں مجھے ضرور لکھئے گا۔

ڈن میرے محبوب ترین شاعروں میں سے ہے یہ سارے ہی Poets مجھے پسند ہیں مگر ڈن کی جارحیت اور طنازی کچھ اور Metaphysical ہی شے ہے۔ اس دفعہ کے صحيفے میں تو ڈن نہیں ہے شاید اگست تک دیکھنے کو ملے۔ یہ بات لکھ کر کہ قاری ڈن والے مضمون کو پڑھ کر میری شاعری کے مضمون کو زیادہ پسند کرے گا آپ نے میرے اشتیاق کو اور بڑھا دیا ہے۔

یہ جان کر بڑا افسوس ہوا کہ ایبٹ آباد جا کر آپ کی طبیعت خراب ہو گئی۔ دیکھئے تو کیسی عجیب بات ہے کہ جب تک نصیر وہاں رہے۔ آپ لوگوں کا آنا نہ ہو سکا۔ خیر مگر آپ کی طبیعت خراب ہوئی کیونکہ، ایبٹ آباد تو ایسی خوبصورت جگہ ہے کہ وہاں یہاں بیمار جا کر صحت مند ہو جاتے ہیں خدا کرے اب آپ بخیر و عافیت ہوں۔

زندگی کے بارے ..... میں جو کچھ آپ نے لکھا ہے اپنی عمر کی چھیویں منزل میں ہونے کے باوجود میں آپ سے اپنے آپ کو بڑی حد تک متفق پاتی ہوں۔ دیومالاؤں میں بھی دراصل اسی سوال کا جواب پانے کی کوشش کی گئی ہے اور ہندوؤں نے اپنے مسئلہ خیر و شر کو گویا زندگی کی جدوجہد کا محرك بنایا۔ مسئلہ تباخ تک بات پھیلائی گئی لیکن بنیادی بات وہی رہی کہ نیکی کا انجام اچھا اور بدی کا برا..... نیکی اوتار

بنادتی ہے اور بدی را کھسپ۔ یہی حال یونانی اساطیر کا ہے مگر ذرا دیکھئے کہ یہ Poetic Justice بھلا زندگی میں ہوتا کہاں ہے؟ اور ہا افرض اگر ہو بھی جائے تو بھی کے دن کی بھار؟ وہی مٹی میں ملنا، چاہے کسو کا سر پر غور ہو یا کوئی Object جانوروں کی سطح پر زندگی گزارنے والا ملکوم قوم کا فرد۔ اور اس Ultimate end کے آگے سب کام رانیاں بے حقیقت نظر آنے لگتی ہیں۔ ماندگی کے اس وقٹے کو لہر بنانے کی کیا کیا کوششیں نہ ہوئیں مگر فراعنت مصر کی ممیوں سے آگے بات نہ بڑھ سکی۔ ہاں اس پورے لایعنی سفر میں مجھے تو روشنی کی بس ایک ہی کرن نظر آتی ہے اور وہ ہے فن مثلاً میں نے یہ جان لیا کہ اللہ نے میری تخلیق اس لئے کی کہ میں شعر کہوں۔ بعض لوگ ساری عمر اپنے کو نہیں شناخت کر سکتے۔ اب یہ ہوا کہ مجھے ایک مقصد مل گیا ایک کام۔ سواب میں یہ بھی چاہوں گی کہ شعر مجھ سے زیادہ عمر پائیں۔ میری مجبوری تو طبعی ہے۔ عناصر میں اعتدال کب تک رہ سکتا ہے۔ مگر یہ اشعار ایسی کسی مجبوری سے دوچار نہیں ہونے چاہیے۔ اسی لئے شاعرانہ Fit کے فوراً "بعد میں بڑی حد تک Detached ہو کر اپنے آپ سے ملنے کی کوشش کرتی ہوں۔ مگر یہ تو صرف میرا مسئلہ ہے۔ جس میں ممکن ہے کہ میری خود فرسی ہی میری واحد رفیق ہو۔ مجھے تو ان کروڑوں لوگوں کا بھی دھیان آتا ہے جو زندگی کے بے معنی سفر پر ہی چلے جا رہے ہیں اور انہیں بے معنویت کا احساس بھی نہیں! (یہ دولت

بیدار دے کر اللہ نے مجھے کیسے عذاب سے بچایا ہے)  
 تو ایسے اشعار سن کر آپ کو دکھ ہوتا ہے۔ ارے صدیقی صاحب،  
 اسی آگ نے تو جلا کر مجھے جلنے اور راکھ ہونے کے عمل سے اس طرح  
 گزارا ہے کہ اب میری مٹھی میں انگارے بھی آکر آبلے نہیں ڈالتے  
 گویا زندگی کو دیکھنے کا زاویہ ہی بدل دیا ورنہ ایک مسلسل Dreaming  
 کا عالم طاری تھا۔ اس دکھ کی میں ممنون بہت ہوں کہ اس نے  
 میری آنکھیں بھی کھول دیں اور ذہن بھی!

سرور بھائی نے دراصل پچھلی سے پچھلی بار مشاعرے میں جا کر  
 خاصی بھاری قیمت ادا کی، شاید اسی لئے بہت بدگمان تھے۔ ایسے  
 موقعوں پر چھوٹے موٹے حاسدین بھی کام دکھا جاتے ہیں۔ کرن کے  
 انٹرویو میں وہ بات میں رو میں کہہ گئی تھی شاید اس لئے کہ پھی بات  
 آدمی کے منہ سے نکل ہی جاتی ہے۔ اب آپ نے احساس دلایا ہے تو  
 واقعی محتاط رہوں گی۔ اگر میں تھا ہوتی تو ایسی باتوں کی شاید اتنی پرواہ  
 نہ کرتی مگر اب ایک اور آدمی کا پورا کیریئر مجھ سے وابستہ ہے جسے  
 تاریک کرنے کا مجھے کوئی حق نہیں۔ یعنی ————— واقعی بہادر  
 ہیں۔

شاذ تمکنت صاحب سے میری ملاقات شنکر شاد مشاعرے میں دل میں  
 ہوئی تھی۔ نہایت محبت اور شفقت سے پیش آئے۔ اپنی کتاب کے بارے  
 میں جو پاکستان میں ظاہر ہے کہ بغیر اجازت چھپی ہو گی دریافت کیا، وکن جانا

میرے بس میں نہ تھا لہذا دبلي تک ہی نشست رہ سکی۔ چونکہ اس وقت ”خوشبو“ میرے پاس نہ تھی لہذا ان سے وعدہ کیا کہ بمبئی میں اخترالایمان صاحب کو دے دوں گی ان کے بہت گرے مراسم ہیں۔ لہذا اخترالایمان صاحب نے اب تک کتاب پہنچوادی ہو گی۔ آپ سے ان کی خفگی کوئی ایسی نئی بات نہیں۔ نقاد اور شاعر ہمارے یہاں مضمون چھپنے کے بعد یا تو گرے دوست بن جاتے ہیں یا جانی و شمن۔ درمیانی راستہ کوئی نہیں۔

رہے سلیم بھائی ————— تو وہ آدمی ہی بے مثال ہے۔ ایسے طرف کا نقاو کہ کوئی بڑے سے بڑا فقرہ اچھال دے، سلیم احمد مسکراتے ہی ملیں گے ————— پلٹ کر جواب ضرور دیں گے مگر ایسا کہ جس میں دل آزاری نہ ہو اور یہ فیشن تو آج کل عام ہو گیا ہے کہ ادبیوں اور شاعروں کا جینا حرام کر دو وہ تو آپ کے بارے میں یہ کہہ رہا تھا۔ اب چاہے یہ کسی اور طرح ہی کیوں نہ کہا گیا ہو لیکن مذکور ایسے تک بات پہنچتے پہنچتے اتنی بھیانک ہو چکی ہوتی ہے کہ پھر Compromise کی کوئی راہ نہیں رہ جاتی۔ آپ لوگوں کی پرواہ نہ کریں اور سلیم بھائی کو ویسا ہی عزیز رکھیں کہ جوان کا حق ہے۔

میں حیران ہی تھی کہ یہ اظہار حسین جعفری کون ہیں، ان کا سلام سر آنکھوں پر مگر یہ خط و کتابت کس سلسلے میں کہ آپ کا پوسٹ کارڈ آگیا بڑی دلچسپ بدحواسی تھی۔ ویسے اس دوران اصلی جعفری صاحب کا خط بھی آگیا ہے۔

بیرنگ خط بھیجنا ہے تو بڑی بد تمیزی کی بات لیکن سوچتی ہوں کہ آپ  
کے مشورے پر کبھی عمل کرہی دیکھوں شاید اس طرح مل جائے بلکہ بروقت  
مل جائے۔

نصیر آج کل یہیں ہیں اور وہ اپتالوں میں کام کر رہے ہیں۔ یہ گویا ایک  
طرح کی وقت گزاری ہی ہے ورنہ ان کی ساری دلچسپی باہر جانے سے  
متعلق ہے۔ ڈل ایسٹ کے علاوہ، میری طرف سے ہر جگہ کے لئے  
رضامندی ہے، دیکھنے کیا ہوتا ہے۔

بھائی کو آداب، بچوں کو پیار

پروین شاکر



۱۹۷۸ جون ۲۶

صدیقی صاحب،

### آداب

دو تین دن قبل ہی آپ کو ایک مفصل خط روانہ کرچکی ہوں۔ جس میں مضمون بھی شامل ہے۔ خدا کرے کہ آپ کو مل جائے اور پوری حفاظت کے ساتھ ملے۔ اپنی طرف سے تو میں نے بہت احتیاط کے ساتھ بھیجا ہے اس کے سلسلے میں آپ کی پریشانی بجا تھی۔ دراصل تاخیر کچھ میری ہی طرف سے ہوئی۔ میں مضمون کو کئی بار پڑھ کے اور مکمل تاثر سے آپ کو آگاہ کرنا چاہتی تھی۔ مگر پھر دیکھا کہ ایسے تودیر ہی ہوئی جا رہی ہے اس لئے میں نے آپ کو خط پوسٹ کر دیا اور ساتھ ہی مضمون بھی۔ کیونکہ آپ کو اس کی ضرورت ہے عموم کو میں لکھتی ہوں کہ مجھے روانہ کریں۔ اگر کتابت ہو چکی ہوگی تو عموم مجھے فوراً "بھیج دیں گے۔ تب اس کی فتویٰ اسیٹ رکھ کر میں اس کی اصل صورت آپ کے حوالے کر دوں گی۔ ایک بار پھر اس کرم نوازی کا شکریہ۔

آپ کا موجودہ خط مجھے بالکل کھلا ملا، چونکہ مل گیا میں نے اسی بات پر اللہ کا شکر ادا کیا۔ ڈاک کی اس عام گڑبڑ میں جو گزشتہ کئی دنوں سے

ہمارے ساتھ خصوصی طور پر پیش آرہی ہے مجھے خاصاً چوکنا کرویا ہے۔ کچھ عتاب عموم پر ہے اور کچھ ذہین لوگوں پر جن میں آپ بھی شامل ہیں۔ ورنہ سوچئے کہ اس قدر تواتر سے خط کا غائب ہونا کیا معنی رکھتا ہے۔ کل یا پرسوں سرور سے گفتگو ہوئی تو انہیں بھی اسی مسئلے سے دوچار پایا۔

آپ نے پیرنگ خطوط کا مشورہ دیا ہے لیکن اس صورت میں تو گویا پیرنگ ہونا بہانہ ہو جائے گا پھر تو خط کا Claim بھی نہیں کیا جاسکتا۔ اس لئے فی الحال صبر کیا جائے اور اس طرح خطوط کا تبادلہ ہوتا رہے کہ اللہ کی مرضی اسی میں ہے۔

اگر یہ مضمون آپ نے بے مرمتی سے متاثر ہو کر لکھا ہے تو میں سوچتی ہوں کہ میری اخلاق مندی کیا رنگ دکھاتی! آپ بھی کمال کرتے ہیں۔ صدیقی صاحب اتنا اچھا مضمون لکھ کر بے انصافی کا خدشہ۔

دوسرًا ایڈیشن جو میں نے لکھا ہے اس میں بار دوم لکھا ہے غالباً "اشتخار میں رہ گیا ہے۔ عموم ہیں بھی تو اتنے مصروف ہزاروں ان کے کام۔ شاعری، افسانہ نگاری اور کالم نویسی کے علاوہ — سو کوئی بات نہیں اگلی بار ضرور اضافہ کر دیں گے۔ پبلشر صاحب مجھے آئندہ ہفتے کتابیں بھیجیں گے۔ فوراً" ہی آپ کا حصہ آپ تک پہنچ جائے گا۔ "خوشبو" آپ بے شک خریدئے لیکن کسی کو تحفتاً دینے کے لئے۔ اپنے لئے نہیں کہ وہ خوشی میرے لئے چھوڑ دیجئے۔

ہاں صدیقی صاحب میرے ساتھ چلنے والوں میں کچھ تو واقعی بہت پچھے

رہ گئے ہیں لیکن کچھ کے لئے احساس ہوتا ہے کہ یہ ابھی ہم سے بہت آگے ہیں۔ بس آپ کی دعاؤں کی ضرورت ہے۔ دعا کیجئے کہ مجھے اپنے آپ کو کبھی دھرانا نہ پڑے۔

مضمون میں خاصے شعر تو آپ نے کوٹ کر دیئے ہیں —  
اچھا ہی ہوا کہ بعض پسندیدہ اشعار کو خوف اور طوالت کی وجہ سے آپ نے شامل نہ کیا۔ ورنہ حاسدوں کو ایک اور بہانہ مل جاتا — اور ایسے میں آدمی دکھتا ہی ہے۔

میں بڑی حد تک صحت مند ہو چکی ہوں اور اب پہلی سے کالج جوان کرنے والی ہوں۔ گو کہ ابھی زیادہ Strain نہیں لے پاتی لیکن بہر حال Normalize ہونے کے لئے اس مرحلے سے تو گزرنا ہی پڑتا ہے۔ بس آپ کی دعائیں ساتھ رہتی رہیں تو میں جلد شفا پا جاؤں گی۔

اعظمی صاحب کے متعلق افسوس ناک خبر مجھے بھی دلی سے ملی۔ میں ان کی زبردست مذاح تھی مگر اپنی بد قسمتی کے باعث اتنے قریب جا کر بھی ان سے نہ مل سکی۔ ”خوشبو“ انہیں بھجوادی تھی اور ان کا ارادہ بھی تھا اس پر کچھ لکھنے کا — مگر قدرت کو یہ منظور نہ تھا خداوندان کی روح کو سکون دے۔

جسمانی صحت سے بڑھ کر ذہنی صحت ہمیشہ میرے لئے اہم رہی ہے اور آپ کے مراسلات کے بعد یہ صحت رو بہتر ترقی ہی ہو گی۔ سو اطمینان سے

خط لکھئے۔

بھائی کو آداب بچوں کو پیار۔

پروین شاکر



۶ جولائی ۱۹۸۷ء

## صدیقی صاحب،

### آداب

کل میں نے آپ کا مضمون دوبارہ پڑھا۔ ڈن اپنی انفرادیت اور طنزی کے سبب ہمیشہ میرا محبوب شاعر رہا ہے۔ میری شاعری بنیادی طور پر زم آہنگ ہے اور ڈن عموماً "کھنج میں گفتگو کرنا پسند کرتے ہیں۔ مگر اس کی ذہانت نے مجھے ہمیشہ متاثر کیا ہے اور ہماری شاعریوں میں بظاہر کسی ممائیت کے بغیر کوئی نہ کوئی Under Current ضرور ایسی ہو گی جو میرے ذہن نے اس سے مستعار لی۔ یہ کھدر اپنے جیسا کہ آپ نے بالکل درست تجویز کیا ہے۔ دراصل سولہویں صدی کی Effiminate شاعری کا ایک طور سے رد عمل تھا۔ ڈن کو Cliches سے وحشت تھی۔

Vosy Lips 'Starry Eyes 'Snowy faces کا جی او ب چکا تھا۔ سو بات کو نئے ڈھنگ سے کہنے کے چکر میں وہ اکثر اس لطافت سے محروم ہو گیا جو شاعری کی Essence ہے۔ ٹی ایس ایلیٹ نے اگر ڈن کو دریافت کیا اور اس کے کھدرے پن کو حسین شاعری قرار دیا تو میرا خیال ہے اس طرح وہ خود اپنی شاعری کا جواز تلاش کر رہا تھا، خیر یہ تو ایک لمبی بحث ہو جائے گی۔ ذکر آپ کے مضمون کا تھا۔ ڈن کے ما بعد

الطبیعاتی پس منظر میں مطالعہ بہت گھری نظر سے کیا گیا ہے۔ اس کے مشور Commeints کو بھی آپ نے متعارف کرایا لیکن چند اہم نکات کی عدم موجودگی کی وجہ سے مجھے کچھ تشنگی کا احساس ہوا۔

سب سے پہلے تو یہ کہ ڈن کے ہم عصر شعراء کا آپ نے بہت سرسری تذکرہ کیا ہے جبکہ ڈن کی تو انائی ابھری ہوئی ہے۔ ان کے باہمی مقابل سے! جس طرح وڈر زور تھے کا تنا تذکرہ اس کے پورے ادبی مرتبے کو واضح نہیں کر سکتا اور اس کے لئے تمام Romantics کا ذکر کرنا ناگزیر ہے۔ اسی طرح

Juvelian Town Shed, Sir Henry Watton, John Hoskins,  
John Cleveland, Sir John Suckling, Thomas Carew,  
Henry Vaughan, Richard Lovelace, Richard Crashad, G  
herbert, Cowley, Stanley

کا تذکرہ بھی ناگزیر ہو جاتا ہے بالخصوص Poetry..... میں ان کا انداز فگر ایک ہی مکتبہ سے تعلق رکھنے کے باوجود ان کو بے حد ممتاز کر دیتا ہے۔ ایک اور اہم نکتہ جس کی طرف نہ معلوم آپ نے کیوں اشارہ نہیں کیا۔ وہ ڈن کی نظموں کی بے حد برآہ راست Opening ہے خاصی جارحانہ

مشلانا

For God's Sake Hold thy tongue and let me  
love

وغیرہ

امید ہے میری اس جسارت کو آپ معاف کرویں گے۔  
جیسا کہ میں نے آپ کو لکھا تھا۔ اب تو میں بالکل ٹھیک ٹھاک ہوں  
اور چونکہ اب In-laws کے ہاں منتقل ہو گئی ہوں لہذا مصروفیت اتنی رہتی  
ہے وقت کا گزرنا کوئی مسئلہ نہیں رہا۔ میری امی کے گھر فون ہے 617903  
لیکن چونکہ اب میں یہاں نہیں لہذا فرحت بھائی کو ناقص تکلیف ہی ہو گی  
فون کرنے میں انہیں اطمینان دلادیں۔ میں بالکل مزے میں ہوں۔

کراچی میں ادبی لوگوں سے میرا ملنا جانا بہت کم ہے بلکہ تقریباً "نا ہونے  
کے برابر ہے۔ وجہ یہ ہے کہ ان میں سے بیشتر معتبر نہیں، سخت اسکینڈل باز  
— بس کبھی کبھار ریڈیو چلی جاتی ہوں۔ سلیم احمد صاحب کے یا  
احمد راہی صاحب سے ملاقات ہو جاتی ہے۔ کبھی کسی کتاب کا افتتاح ہوا تو  
فنکشن میں چلی جاتی ہوں ورنہ بیشتر میں گھر پر رہ کر لکھنا پڑھنا زیادہ پسند کرتی  
ہوں اور خواتین میں سے تو کسی کے اتنی بھی Terms نہیں ہیں اس معاملے  
میں سخت Unsocial ہوں۔

میری شاعری کے بارے میں آپ نے مجھ پر اس خط میں جتنے حوصلہ  
افزا خیالات کا اظہار کیا ہے مجھے واقعی اس سے بڑی روشنی ملتی ہے اور یہ  
احساس ہونے لگتا ہے کہ اپنی زندگی کا جو مقصد متعین کیا ہے وہ صحیح کیا  
ہے۔

حسن اکبر کمال نے بڑے خلوص سے تبصرہ کیا ہے اس سے پہلے برو شر

میں بھی آپ نے اس کی رائے دیکھی ہوگی۔ سیپ کے تبصرے کے لئے میں بھی ذرا متفسر تھی مگر شکر ہے سب ٹھیک ہو گیا۔

پارو میرا نک نیم ہے اور پارہ بھی —— اس پارو کو آپ شہ پارہ یا مہ پارہ قسم کی چیز نہ سمجھتے گا بلکہ یہاں پارہ اپنے اصلی سائنسی معنوں میں استعمال ہوا ہے۔ بچپن میں اس قدر شریر ہوا کرتی تھی کہ میری سیماں طبیعت کو دیکھتے ہوئے گھروالوں نے مجھے پارہ کہنا شروع کر دیا اب شرارت تو ختم ہو گئی لیکن نک نیم رہ گیا کچھ پارہ، کچھ پارو کہتے ہیں۔

آپ کو یہ سن کر بڑی مایوسی ہو گی کہ میں نے فارسی تقریباً "نہیں پڑھی شاید کلاس 8th تک۔ میرے نانا کلکتہ یونیورسٹی کے فارسی کے ایم اے تھے۔ سوبے چارے جب تک جیتے رہے مجھے فارسی پڑھانے کی کوشش کرتے رہے۔ حافظ سعدی، عرفی و نظیری جس حد تک انہیں زبانی یاد تھے پڑھا دیا۔ پھر کچھ پروین اعتضامی کو پڑھا، ادھر جدید فارسی شعراء کا کچھ کلام مجھ تک پہنچا ہے مگر وہ اتنا جدید ہے کہ اسے صرف چھٹیوں میں ہی پڑھا جاسکتا ہے۔ نصیرا ہر چلے جائیں تو پھر مطالعہ کی اس دروناک کمی کو میں یہاں بیٹھ کر پورا کرنے کی کوشش کروں گی اور کچھ عربی سے بھی واقفیت حاصل کرنے کی کوشش ضروری ہے۔

یکاری کے دوران میں نے کچھ چیزیں دوبار پڑھیں کچھ پہلی بار

Don Quixote' Greek Mythology myths of india

ماضی کے مزار،  $2+2=5$ ، کار جہاں دراز ہے، Robert Frost روزن

دیوار سے، زرد پتے My Story By KDas اور سیپ فنون اور ماہ نو کے تازہ شمارے، ساتھ ہی خط و کتابت جیسا کہ آپ نے لکھا ہے کچھ بڑھ گئی کہ اب ہندوستان کے لوگ بھی شامل تھے اور ہیں۔

عینی کی کتابوں میں، جہاں تک مجھے یاد پڑتا ہے یہ نام شامل ہیں، آگ کا دریا، میرے بھی صنم خانے، سفینہ غم دل، ہاؤسنگ سوسائٹی، آخر شب اور کار جہاں دراز ہے۔ میں ان کے آخری ناول ”کار جہاں دراز“ کی جلد اول پاکستان لائی ہوں جس کی یہاں اشاعت کے حقوق انہوں نے مجھے دیئے ہیں۔

گفتگو کا کوئی شمارہ میں نے نہیں دیکھا۔ جب سے دوبارہ شروع ہوا ہے سلمی آپا کو لکھوں گی کہ ایک کاپی مجھے بھیج دیں۔ جو نہیں لکھ پڑھ سکی آپ کو روانہ کروں گی۔ انہوں نے مضمون لکھا ہے تو یقیناً معرکے کا ہو گا۔ وہ باپ کی طرح کم گو ہیں مگر جو کچھ کہتی ہیں یقین سے کہتی ہیں۔

یوسفی صاحب سے میرے رسمی تعلقات بھی نہیں ہیں۔ میں ان کی دیرینہ نیازمند ہوں اور بس۔ ایک بار احسان رشید صاحب کے بڑے بھائی کے ہاں ملاقات ہوئی تھی، اس کے بعد شاید ایک یا دوبار فون پر گفتگو ہوئی۔

محروم صاحب سے میں دہلی میں صرف سلام دعا کی حد تک ملی — پھر ایک ہجوم مجھے بھاتا ہوا ان سے دور لے گیا۔ بمبئی میں میرا قیام بہت مختصر تھا۔ عینی سے بھی ٹھیک طرح نہیں مل پائی بس ایک دن

ساتھ گزارا۔

ہندوستان میں، میری کتب کے ہندی و رزن کا معاملہ طے پا گیا۔ غالباً  
تمبر تک کتاب آجائے گی۔

دعا کریں کہ پنڈی آنے کی کوئی صورت بن جائے۔ نصیر چھٹی کی  
کوشش تو کر رہے ہیں۔

پروین شاکر



۱۹ جولائی ۱۹۷۸ء

## صدیقی صاحب، آداب

خدا کا شکر ہے کہ آپ نے میری بد تیزی کا برا نہیں مانا۔  
 ڈن سے اپنی خصوصی دلچسپی کی وجہ سے دراصل میں اس پر شائع یا تحریر  
 ہونے والی ساری تحریروں کو، اس مفروضے کے تحت دیکھنے کی عادی ہو گئی  
 ہوں جو میں نے اس کی شاعری کے بارے میں بنایا رکھا ہے۔ ادب کے  
 متعلق میری ذاتی رائے یہ ہے کہ اس کا کسی ڈگری سے کوئی تعلق نہیں  
 یونیورسٹیاں صرف رہنمائی کے لئے ہوتی ہیں۔ فطری ذوق کا  
 ہونا خدا کی نعمتوں میں سے ایک ہے اور آپ بھر حال اس سے مالا مال ہیں  
 اور یہ آپ کی اعلیٰ طرفی ہے کہ پوری خندہ پیشانی سے مجھے سن لیا۔

ہال صدیقی صاحب میں ذرا تیز پڑھتی ہوں۔ ”شاید اس لئے کہ زندگی  
 میں کتابوں سے زیادہ سچا دوست کسی کو نہیں پایا اور جب Understanding  
 مکمل ہو جائے تو ابلاغ میں دیر نہیں لگتی مگر حافظہ کوئی بہت اچھا نہیں  
 اکثر اپنے اشعار بھول جاتی ہوں۔

اچھا تو روزن دیوار سے کی تقریب پنڈی میں ہو چکی ہے؟ کس کس نے

مضامین پڑھے لکھے گا اور یہ کہ اس کا انتظام کن لوگوں نے کیا تھا۔  
 اگر ”خوبیو“ کی تقریب وہاں ہوئی تو آپ کی آمد ہی میرے  
 لئے باعث افتخار ہوگی۔ ————— رہی مضمون پڑھنے کی بات تو میں  
 مضمون پڑھنے سے زیادہ لکھنے کو اہمیت دیتی ہوں کہ لکھنے ہوئے حروف ہی  
 زندہ رہتے ہیں اور یہ کرم آپ مجھ پر کرچکے ہیں۔ ————— سر میں آپ  
 کا اصول نہیں توڑوں گی۔


میرا خیال ہے کہ شاعری ہی میرا کیریئر ہے ————— اور جہاں تک  
 مادی اعتبار سے کسی بہتر کیریئر کے انتخاب کی بات ہے تو اتنا ہی جانتی ہوں  
 کہ اگر میں ڈاکٹریا سائنس دان بن جاتی تو اس طرح اپنے کو شعر کے لئے  
 وقف نہیں کر سکتی تھی۔ سو یہ اچھا ہوا برانہ ہوا۔ دعا کیجئے کہ میری زندگی کی  
 کوئی خوشی اتنی شدید نہ ہو کہ مجھے شاعری سے دور لے جائے۔ اب میں خود  
 کو Committed محسوس کرتی ہوں ————— اور اس ضمن میں آپ کے  
 حسن ظن کو کیا کھوں۔

معاہدے کی رو سے کتاب کا ہندوستانی ایڈیشن دسمبر تک آجانا چاہے  
 وہ مجھے کا پیار روانہ کریں تو آپ کو بھی بھیجوں گی۔ (آپ  
 سوچ رہے ہوں گے اور ہنس رہے ہوں گے کہ پاکستانی ایڈیشن تو بھیجا یا  
 نہیں ہندوستانی ایڈیشن بھیجاوے گی) ایک اور ادارے نے <خوبیو> کا  
 پنجابی ترجمہ کرنے کی اجازت مانگی، میں نے دے دی ہے۔ امر ترے چھپے  
 گی شاید۔

رہ گئی میرے نک نیم کی بات تو اپنی شفقت اور محبت کی وجہ سے  
میرے گھروالوں سے کسی طرح کم تو نہیں۔ جی جو چاہے نام چن لیں۔  
شیم احمد صاحب کی کتاب اپنے نیکھے پن کی وجہ سے مجھے بہت اچھی  
لگی مگر کہیں کہیں وہ بہت جذباتی لگے۔ مثلاً فرید جاوید کو انہوں نے بہت بڑا  
شاعر کہا ہے اور مثال کے طور پر جو اشعار نقل کئے ہیں وہ ہرگز ان کے  
دعوے کی تائید نہیں کرتے۔ قرۃ العین کا جائزہ بالکل سرسری ہے۔ اتنی  
بڑی کتاب میں عینی کے لئے صرف تین صفحے! پھر کچھ ہنگامی مضافیں بھی  
 شامل کر لئے ہیں جن کا پس منتظر عام قاری Guess نہیں کر سکتا۔ اس لئے  
ذرائع اکیوس محدود ہو گیا ہے۔ ایک وجہ کتاب کا بہت Late چھپنا بھی ہے۔  
آپ کا مضمون اگلے خط میں انشاء اللہ واپس کر دیں گی۔ عمونے ابھی  
مضاییں نہیں بھیجے ہیں برو شر حاضر ہے۔

گھر میں سبھوں کو دعا و سلام نصیر کی جانب سے آداب  
کا سلسلہ کب تک ہو رہا ہے۔ Interview P.S.

پروین شاکر



۲ اگست ۱۹۷۸ء

## صدیقی صاحب، آداب

امید ہے مزانِ گرامی بخیر ہوں گے  
 کمال ہے آپ برو شرکی کا پیار ملنے پر شکریہ ادا کر رہے ہیں یہ تو آپ  
 کا حق تھا۔ مجھے افسوس تو اس بات کا ہے کہ میرے پاس اور برو شرز نہ تھے  
 ورنہ میں آپ کو زیادہ بھیجتی \_\_\_\_\_ کہ اگر پھر کوئی مریاں آپ سے  
 آکر ایک کاپی لے جاتا تو آپ کے پاس پھر کچھ نہ کچھ باقی رہ جاتا۔ جی ہاں  
 اس کے بارے میں آپ کا خیال درست ہے یہ دراصل دوبار  
 چھپے تھے اور دوسری بار چھپنے میں ذرا فرق آگیا تھا۔

کشور نے آپ سے بڑے اعتماد کے ساتھ مضمون طلب کیا ہے اور  
 کشور کی یہی اپنا سیت مجھے پسند ہے۔ اس نے کبھی روایتی مدیروں کی طرح  
 ٹھسے سے کسی چیز کی فرمائش نہیں کی اللہ اس کی گردن کو مدیرانہ کلف  
 سے ہمیشہ محفوظ رکھے۔

جدید شاعری کا برطانوی رخ ایک بڑا چونکا دینے والا عنوان ہے۔ اس  
 مضمون میں دراصل آپ کے پیش نظر کیا بات رہی؟ یہ آپ کی بڑی کرم  
 نوازی ہے کہ میری ایک دو نظموں کو بھی شامل کیا ہے۔ او تھیلو پر یاد آیا کہ

ابھی دو تین دن قبل میں نے ایک نظم لکھی ہے ممکبته۔ سوچا کیوں نہ آپ کی ولچپسی کی خاطر آپ کو ارسال کروں۔

ہاں مجھے کتاب کے سلسلے میں یہی گمان ہوا تھا کہ شاید آپ کو تقریبات رونمائی میں مضمون پڑھنا پسند نہ ہو جیسے سلیم احمد صاحب کو سلیم بھائی سے جب میں نے اپنی تقریب میں مضمون پڑھنے کو کہا تو انہوں نے کہا نہیں پروین میں مضمون وہاں نہیں پڑھوں گا کیونکہ میں نے عہد کر لیا ہے کہ اس قسم کے جشن میں کبھی حصہ نہ لوں گا مگر میں تم پر ضرور لکھوں گا۔ سلیم بھائی کی بات

کا میں نے بالکل برا نہیں مانا بڑے نقادوں کے اصول بھی بڑے ہوتے ہیں لیکن سلیم بھائی نے جس خلوص سے انکار کیا تھا اس سے مجبور ہو کر انہوں نے اپنے اصولوں میں تھوڑی سی لچک پیدا کی اور اُٹی دی پر میرے پروگرام <نتی تصانیف> میں شرکت کی اور بہت اچھا بولے یہ پروگرام عنقریب ٹیلی کاست ہو گا۔ آپ کو شش کر کے ضرور دیکھئے گا سوبات کرنے کی صرف یہ تھی صدیقی صاحب کہ اگر آپ میری تقریب میں شرکت کر لیں تو ایک اعزاز تو میرے لئے یہی بہت بڑا ہے کہ ادب و شعر کا ایک سچا پارکہ یہاں موجود ہے۔ پھر اگر کچھ پڑھ بھی دیں تو اور عزت افزائی ہے۔ مگر میں ان باتوں کا اتنا برا نہیں مانتی صدیقی صاحب۔ شاید میں نے پہلے بھی کہا تھا کہ میرے نزدیک لکھنے ہوئے حرف کی زیادہ اہمیت ہے ہاں

آپ نے درست کہا ابھی تو مجھے نقادوں سے نپٹتا ہے اور  
ہمارے ملک میں Critical recognition بڑی مشکل سے ملتی ہے  
بعض شاعروں کو تو سوسو بر س انتظار کرنا پڑتا ہے۔ اپنا کام تو  
بس میں یہ چاہتی ہوں کہ بے نیازانہ لکھے جاؤ۔

جہاں تک ترجیح کا تعلق ہے تو ہندوستان میں واقعی یعنی اور خشونت  
نگہ بہت موزوں تھے۔ مگر یعنی اپنی کتاب پر مصروف ہیں اور  
خشونت کی صحافتی مصروفیات اس کی اجازت نہیں دیتیں۔ پروفیسر علی  
احمد صاحب کا میں نے غالب کا ترجمہ پڑھا تھا۔ مجھے تو اچھا نہیں  
لگا۔ ہاں جی الانہ صاحب سے کہہ سکتی ہوں مگر وہ بذات خود  
اردو زبان سے نابلد ہیں۔ پاکستان میں اس کام کے لئے  
مناسب ترین آدمی ایک ہی تھا۔ ڈاکٹر جان جوزف مگر آج کل وہ  
اٹلی میں ہیں۔ آئیں تو ان سے بات کروں۔

کتابوں کے سلسلے میں آپ میری ائے سے بڑی حد تک متفق نظر آنے  
کے باوجود اختلاف رکھتے ہیں۔ ان رشتتوں کی حیثیت اپنی جگہ مسلم مگر  
کتابوں نے آج تک کبھی مايوں نہیں کیا۔ کوئی بت نہیں توڑا۔  
اگر انہاں بھی ایسے ہوتے تو بات ہی کیا تھی۔

جی ہاں۔ عمونے مجھے بھی یہی لکھا ہے کہ رسالہ اگست کے  
اوائل میں آرہا ہے آج کل تو وہ اپنے گاؤں گئے ہوئے ہوں گے  
میرا خیال ہے ان کی واپسی تک یہ پرچہ پر لیں سے آچکا ہو گا۔

دیکھئے اب کے کیا ہوتا ہے نا ہے کسی صاحب نے اختلافات پر بھی مجھ سے بڑی خفگی کا اظہار کیا ہے۔

نہیں۔ مضمون اب اپنے پاس رکھئے — مجھے تو مطلوبہ شکل میں مل جائے گا آپ اسے ہندوستان کے کسی پرچے میں بھیج دیجئے۔ مضمون آپ جعفری صاحب کو ہی بھیجئے — نا ہے اب رسالہ خاصا باقاعدہ ہو گیا ہے اور اگر نہیں بھی تو کم از کم معیاری تو ہے! ڈن والا مضمون روانہ کر رہی ہوں۔

ارے صدیقی صاحب! آپ سے یہ کس نے کہہ دیا کہ میں نے اس Job کا ذکر تک نہیں کیا — میں نے توجہاں تک مجھے یاد پڑتا ہے اس خط کے فوراً "بعد جو جواب لکھا تھا اس میں یہ لکھ دیا تھا کہ میں نے فارم بمعہ ضروری کو اکٹ فروانہ کر دیا ہے۔ میں تو جب سے روز Letter کا انتظار کر رہی ہوں۔ سو طے یہ ہوا کہ آپ گواہ چست قطعی نہیں بنے۔

کلیم عاجز صاحب سے میری دہلی میں سرسری ملاقات ہوئی تھی — مشاعرے میں، لیکن اس سے قبل میں وہ جو شاعری کا سبب ہوا پڑھنے کی ناکام کوشش کر چکی تھی — وہ میرے والد کے دوستوں میں قطعی نہیں ہیں — بلکہ کلیم صاحب ان کے دوستوں کے غالباً "دوست یا رشتہ دار ہیں" — ہندوستان جانے سے قبل ۱۳۰ روپے کی ڈی لکس کتاب میرے پاس بھجوائی گئی کہ میں اس پر

تبصرہ کروں — میں نے کتاب دیکھی — کتنے تو مضرع  
 ہی وزن سے گرے ہوئے تھے ..... کا بے تحاشہ استعمال اور بے اندازہ  
 فارسیت مجھ سے برداشت نہیں ہوئی۔ میں نے ابا سے کہہ دیا کہ میں نہیں  
 چاہتی کہ آپ کے مراسم آپ کے دوستوں سے خراب ہوں۔ اس لئے میں  
 اس کتاب پر تبصرہ کرنے سے قاصر ہوں — دہلی میں مشاعرے  
 میں بجز سلام دعا کے اور کیا ہو سکتا تھا — میری مصروفیات مجھے  
 کسی اور طرف بہا کر لے گئیں اور وہ شاید اگلے دن واپس چلے گئے۔ یہاں  
 آئی تو میرا آپریشن ہونا تھا — مل نہیں سکی ممکن ہے انہوں نے  
 برا مانا ہو مگر میں کیا کروں صدیقی میں بہت بڑی ہوں مگر منافق نہیں ہوں۔  
 مجھ سے فضول شعروں پر واہ واہ نہیں ہو سکتی اور جب ان سے ملتے تو شعر  
 بھی سننے پڑتے — شعر سنتے تو داد بھی دینی پڑتی — اور یہ  
 آزمائش بہت کڑی تھی۔

چلنے عطا بھائی خوش رہے ہوں گے — اپنی اس کتاب کے  
 لئے وہ تھے بھی بہت جذباتی — مجھے دو دو کاپیاں دے گئے تھے۔  
 مختلف اوقات میں ان کی شخصیت، قلم، ادبی آراء نے مل جل کر اچھا کام  
 دکھایا۔ ویسے وہ خود بھی محفل ساز آدمی ہیں اور اب توبات ان کی کتاب  
 کی بھی تھی۔


تقریب کا سلسلہ کچھ میری کاہلی اور کچھ عمومی مصروفیات اور کچھ ملکی

حالات کی بنا پر شروع نہیں ہو پا رہا ہے — اب تو دوسرا کتاب  
تیار ہے — سوچتی ہوں کہ اب اسی کام ہو میں نے اس کتاب  
کا نام ”ہوا برو“ رکھا ہے — اپنے اس شعر سے متعلق خیال تھا  
کہ ”ہوا برو“ میری ..... ہے پھر کتاب کے مزاج کو بھی To Depict کرنا ہے۔

آن سورکے تو آنکھ میں بھرنے لگی ہے ریت  
دریا سے فج گئے تو ہوا برو ہو گئے

کانج ابھی بند ہیں باجی کو آداب  
نصیر کی جانب سے سبھوں کو آداب

پروین



### میکبته

دشت شب رنگ کے اس ٹیلے پر  
تین ہم ذات چڑیوں کی ملاقات ہے پھر  
اپنے منتر میں کس نام کو دھراتے ہوئے  
سانپ کی آنکھوں سے اطراف و جوانب پر نظر رکھتے ہوئے  
گدھ کی ناقابل تسلیمیں ازلی بھوک کے ساتھ

سرخ ہونٹوں پہ زیال پھیرتی ہیں  
 حرف تحریص کے زہرا بہل میں ڈبوئی ہوئی خوش لمس نوید  
 اس متی زاد کو دینے کے لئے بیٹھی ہیں  
 جس کے کیسے میں تشكیر کا کوئی لعل نہیں

ہو چکی طالب منصب کو بھی جمیشید کلاہی کی خبر  
 زندگی بھر کی رفاقت کے چلو دام چکے  
 لیکن اس خنجر گل خام کا کیا ہو  
 کہ لرزتے ہوئے ہاتھوں میں ابھی تک ہے اور  
 جس کی خوبی سے دروبام کے اعصاب تنے جاتے ہیں

کانپتے دل کی خود آسی بی میں  
 آنکھوں میں نیند  
 چونکتی آنکھوں کا مقوم ہی بیداری ہے  
 نیند مجھلی کی طرح ہاتھ سے کچھ ایسے پھسل جاتی ہے  
 جیسے اس کو کسی بد خواب کی آگاہی ہو

آنکھ کی طرح یہ بے خواب گھڑی  
 دست لرزیدہ پہ بھی آئی ہے

ساحل بحر عرب کے لب سے  
 مشک و غنبر کی طلب ایک عجوزہ کو بھی ہے  
 ہاتھ پانی میں ہے  
 اور  
 آنکھ میں در آئی ہے  
 ساری دنیا کے سمندر کی تلاش!



۱۶ اگست ۱۹۸۷ء

صدیقی صاحب،

آداب

پچھلے دنوں جب میں Acute bronchitis میں بیٹلا ہو کر اسپتال میں تھی تو کالج کے چوکیدار نے گھر آکر اطلاع دی کہ اسلام آباد سے صدیقی صاحب تشریف لائے ہوئے ہیں ۔۔۔ صرف دو تین دن کے لئے یہاں قیام ہے ۔۔۔ جب میں گھر آئی تو سرال میں چونکہ فون نہیں ہے اور مجھے فوراً "چلنے پھرنے کی اجازت نہیں تھی لہذا دل مسوں کر رہ گئی ۔۔۔ مجھے اس موقع کو ہاتھ سے کھو دینے کا اتنا ملال ہے کہ کیا بتاؤں ۔۔۔ پھر دس یا گیارہ تاریخ کو آپ کا خط ملا جس میں کسی قسم کی آمد کی کوئی اطلاع نہیں تھی ۔۔۔ یہ اچانک کراچی آنے کا پروگرام کیسے بن گیا؟ کیا کسی سرکاری مصروفیت کے تحت آئے تھے؟ آپ کا قیام کہاں تھا؟ ویسے آپ کے پاس میرے گھر کا پتہ تو تھا ۔۔۔ اگر آپ تشریف لے آتے تو شاید کیا یقیناً" ملاقات ہو جاتی ۔۔۔ اسپتال میں سی چند جملوں کا تبادلہ تو ممکن تھا ہی ۔۔۔ سکون اور اطمینان سے پھر کبھی مل بیٹھتے ۔۔۔ مگر کم سے کم ملاقات تو ہو، ہی جاتی ۔۔۔ اب اتنی افرا تفری میں مت آئیے گا ۔۔۔ ہاں

کیا فرحت با جی بھی آپ کے ساتھ تھیں؟  
 چھٹیوں کے متعلق خاصی حوصلہ شکن اطلاع آپ نے فراہم کی ہے  
 —— یعنی سال بھر میں کل ایک وہ بھی Earned Summer Vacation وغیرہ نہیں۔ صدیقی صاحب میں تو اپنی صحت  
 کے پیش نظر زیادہ سے زیادہ چھٹیوں والی جا ب میں Interested ہوں  
 —— پھر اگر کہیں مجھے کوئی نظم وغیرہ لکھنی ہوتی ہے تو میں اکثر چھٹی  
 کر جاتی ہوں —— یہ تو بڑی گز بڑوالي بات ہے۔ پھر آپ کا کہنا ہے  
 کہ کچھ پی اپیچ ڈی والے حضرات بھی ہیں۔ بھلا ان کے سامنے میرا کیا  
 چراغ جلے گا۔ مگر میں انہوں دینے ضرور آؤں گی —— جا ب سے  
 زیادہ اس لئے کہ تھوڑی تفریح رہے گی۔ میرا پروگرام وہاں سے لاہور  
 جانے کا بھی ہے۔  
 ویسے آثار کچھ نیک نہیں نظر آتے —— آپ کا کیا خیال  
 ہے؟

سلیم بھائی کی آڑ لے کر آپ نے میری اچھی خبری —— بس  
 کچھ ہی دنوں میں آپ کی شکایت بھی دور ہو جائے گی۔  
 ان کی رائے کی میری نظر میں بڑی اہمیت اور وقعت ہے۔ سو پروگرام  
 میں ان کی شرکت گویا میرے لئے باعث افتخار ہی ہے۔ سجاد میر اور جمال  
 احسانی کی بالترتیب شعری Insight اور ذوق کی میں قائل ہوں۔ اس دن  
 کراچی میں شدید بارش ہو رہی تھی نہ معلوم کس طرح یہ پروگرام ریکارڈ

ہوا۔ بے چارے جمال کو تو ہم نے بالکل Eleventh Hour پر شامل کیا ہو سکتا ہے کہ اس نے برا مانا ہو مگر بہت اعلیٰ طرف ہے اظہار نہیں کیا۔ اس ساری افرا تفری کے باوجود پروگرام ٹھیک ٹھاک ہو گیا۔ سلیم بھائی بھی مطمئن ہیں۔

آج کل تو لوگوں کو اسلام لاحق ہے۔ غالباً "بعد رمضان ہی اس کی باری آئے گی اگر مجھے پہلے سے تاریخ معلوم ہو گئی تو آپ کو فوراً Intimate کر دوں گی۔

سلیم بھائی کی کتاب ادھوری جدیدیت، میں نے کسی کے پاس اتنی روایتی میں دیکھی کہ کتاب کا حق ادا نہیں ہوا۔ سوچ رہی ہوں کہ اب کے صدر کی طرف نکلوں تو اسے خرید ہی ڈالوں پھر کھل کر آپ سے گفتگو ہو گی۔

مجھے پتہ تھا کہ آپ کو میری نئی کتاب کا نام پسند نہیں آئے گا۔ آپ لوگوں نے میرے ساتھ Softness کو اتنا وابستہ کیا ہوا ہے کہ ذرا بھی کھود را پن برداشت نہیں۔ مگر سارا پر ابلم یہ ہے کہ میری اگلی کتاب کا مزاج خوشبو سے بڑی حد تک مختلف ہے اور ہوا برد (جیسا کہ آپ نے بالکل درست اندازہ لگایا ————— میری اپنی ہے۔) اس مزاج کو بہت اچھی طرح Depict کرتی ہے ————— میں آخری بار مسودے کو ترتیب دے لوں تو آپ کو بھیجوں گی۔ میرا خیال ہے تب آپ اپنے آپ کو مجھ سے متفق پائیں گے۔ عموم کے پاس جتنی چیزیں ہیں ان کی کتابت غالباً "انہوں

نے شروع کرادی ہے۔ ان کا پروگرام دسمبر تک لانے کا ہے۔

لیجئے، بینا تو اتنا خوبصورت نام ہے—— میں نے تو ترک شاید اس کو اس لئے کر دیا تاکہ تخلص پالنا مجھے کچھ اچھا نہیں لگا—— نہ ہی تخلص کی ناگزیریت مجھے اپیل کر سکی۔ یہاں مجھے آپ سے شدید اختلاف ہے۔

**ڈاکٹر جوزف**—— ایک واقعی بے حد قابل احترام اور معتبر نام ہے اور اب تک کی ملاقاتوں میں تو میں کبھی ما یوس نہیں ہوئی—— آج کل اٹھی میں ہیں اور ممکن ہے کہ ابھی کچھ عرصے وہیں رہیں کچھ ان کی مصروفیات ایسی ہی ہیں۔ میرے ذہن میں دو چار نام اور آرہے ہیں دعا کیجئے کہ ان میں سے کسی ایک سے میری Frequency بن جائے۔ میں جب تک تخلیق کر سکتی ہوں—— اللہ سے دعا کرتی رہوں گی کہ مجھے ترجمے سے بچائے، چاہے وہ اپنی نظموں کا ترجمہ ہی کیوں نہ ہو۔

عمو کو میں نے محترم کے سلسلے میں لکھ دیا تھا—— اور شاید میں نے آپ کو مطلع بھی کر دیا تھا کہ اگر اس کی کتاب بجنس بہو سکی ہے تو صحیح ہو جائے گی—— ورنہ شاید کوئی نوٹ ووٹ لگے۔ ایک بار پھر یاد دہانی کر دوں گی۔ البتہ خانہ جنگی والے حصے کے متعلق مجھے علم نہیں کہ عمونے کیا کیا ہو گا۔

جدید شاعری کا برطانوی رخ، اگر کشور کسی قریبی اشاعت میں کر رہی

ہیں تو ٹھیک ورنہ مجھے اس کی ایک کاپی پڑھنے کو دے دیں۔ مجھے اتنا اشتیاق ہے اسے دیکھنے کا۔

آخر میں نے آپ کو کتابوں کی بہتر رفاقت کا قائل کر ہی لیا۔ آپ نے بالکل درست لکھا —— کتابیں کم طرف نہیں ہوتیں —— انسان تو احسان کی تلافی پر ہی اتر آتا ہے۔

میکبته کے سلسلے میں، میں آپ سے قطعی ناراض نہیں ہوں۔ آپ نے جو کچھ لکھا، آپ نے علم اور تجربے کے پس منظر میں لکھا مگر بس آپ ایک بار اس نظم کو پاکستان کے موجودہ سیاسی پس منظر میں رکھ کر بھی دیکھئے Poetic Paraphrase کیا تب بھی آپ کو اس ڈرامے کی معلوم ہوتی ہے! —— آپ جب میکبته کو پہچان لیں گے تو نظم کی ایک نئی جست آپ کے سامنے آئے گی —— مجھے آپ کی رائے کا انتظار رہے گا۔

جہاں تک نفس کی گرفت کا تعلق ہے —— میرا خیال ہے کہ شعوری طور پر تو شاید اب نہیں —— لیکن نظم چونکہ بیاسی ہے لہذا ممکن ہے کہ اس کے کھرد رے پن کو کچھ کم کرنے کے لئے میں نے آہنگ پر کچھ زیادہ توجہ دی ہو —— میں آئندہ اس نکتے کو پیش نظر رکھوں گی۔

روزے ووزے میرے ہر گز نہیں چل رہے۔ ثواب سے اتنی محبت مجھے کبھی نہیں رہی —— آپ کے دین و مذہب کو پوچھنے کی کیا

ضرورت——کب کا ترک اسلام کیا ضرورت سے زیادہ واضح ہے  
اور اپنا حال بھی کچھ مختلف نہیں۔

نیا دور کان۔ م۔ راشد نمبر میں نے دوران علالت ہی ختم کر لیا۔ اس پر اگلے خط میں گفتگو ہو گی۔ جعفری صاحب کا پتہ ہے۔

10-Seeta Mahal

B.P.Road.Bombay 4000

خدا حافظ

پروین



۲۳ ستمبر ۱۹۸۷ء

صدیقی صاحب،

آداب

آج جب طویل انتظار کے بعد آپ کا خط ملا تو یہ روح فرسا اندازہ ہوا کہ آپ کو میرے خطوط نہیں ملے۔ میری بالکل سمجھ میں نہیں آتا کہ آخر ہماری خط و کتابت سے کس کو اتنی دلچسپی ہو گئی ہے جو یا تو سمجھ تک آپ کے خط نہیں پہنچنے دیتا یا میرے جوابات غائب کر دیتا ہے۔ — خط میں نے دونوں آپ کی یونیورسٹی کے پتے پر بھیجے تھے خدا کے واسطے اپنی یونیورسٹی کی ڈاک چیک کروائیے۔ — دیکھئے اس کی وجہ سے ایک بار پہلے بھی ہم لوگوں میں غلط فتحی پیدا ہو چکی ہے۔ میں نہیں چاہتی کہ وہ جو ایک ذہنی Frequency ہماری بن گئی ہے وہ محکمہ ڈاک کی وجہ سے کسی طرح بھی مجرور ہو۔

آپ سے ناراً ضلگی؟ مگر کیوں؟ اور جہاں تک Critical Appreciation کا تعلق ہے تو اس کا دوستوں سے کیا ناطہ؟ — آپ نے جب سمجھ پر مضمون لکھا تو ہماری کوئی ایسی Intimacy نہیں تھی۔ — وہاں آپ نظری صدیقی تھے۔ — میرا تعلق تو صدیقی صاحب سے ہے۔ سو یہ بھول جائیے کہ زندگی میں کبھی، کسی ادبی، علمی اختلاف کی وجہ

سے میں ناراض ہو سکتی ہوں۔ چاہے اس کا تعلق براہ راست میری اپنی  
شاعری سے ہو!

آپ کے دونوں مضامین کیا ایک بار اور پڑھ لوں؟  
ہندوستان سے جواز آیا ہے ————— عسکری صاحب پر آپ کا  
ایک مضمون اس میں شامل ہے ————— میں تینوں چیزیں آپ کو کل  
رجسٹر کر رہی ہوں۔

میرے پروگرامز پر آپ کا تبصرہ ظاہر ہے کہ سخت جانبدارانہ تھا  
———— آپ کے شروا لے کیا کرتے ہیں؟  
فرحت باجی توجھ سے ناراض نہیں ہیں نا؟

پارو



۷ اکتوبر ۱۹۸۷ء

صلیقی صاحب،

”جواز“ تو کوئی صاحب لے گئے میں نے سوچا اس کے آنے آنے تک آپ کے مضامین ہی روانہ کروں — کہ آپ کو اکثر ان کی ضرورت پڑتی رہتی ہے۔

پروین



۲۲ اکتوبر ۱۹۷۸ء

صلیقی صاحب،

آداب

شکریہ کے اس قدر بے ڈھنگے طور پر لکھے ہوئے خط کا آپ نے برائیں  
مانا — بعض لوگ ان باتوں میں بہت یادہ Particular ہوتے ہیں۔  
کسی پر مضمون لکھنے کی پاداش اس ملک میں خاصی کڑی ہوتی ہے  
— مجھے افسوس ہے کہ میری وجہ سے آپ کو ناگوار باتیں  
برداشت کرنی پڑ رہی ہیں۔ لیکن اسے معاشرے کا مزاج جان کر نظر انداز  
کرو یجھے گا۔

ادب میں ڈوی سائل میرے لئے ہمیشہ تکلیف دہ رہا۔ کیا ہم یہاں  
پر کسی نہیں پر کھ سکتے — ویسے ذاتی طور پر میرا یہ Shear merit  
خیال ہے کہ ادیب یا شاعر کے دنیا سے رخصت ہو جانے کے بعد جب  
تعصبات کی گرد چھٹ جاتی ہے تو اس کے Evaluation میں آسانی رہتی ہے  
— اور ضرورت سے زائد یا کم تعریف و تنقیص ہر دو کا معاملہ  
صاف ہو جاتا ہے — اور ادیب کی اصلی زندگی ہے بھی یہی!  
آپ کی طبیعت اب نسبتاً "بہتر ہے یہ جان کر ہمیں بہت اطمینان  
ہوا۔ نصیر کا تو خیال تھا کہ بجائے ہومیوپیٹھ کے کسی اچھے Psychiatrist

سے رجوع کیا جاتا ——— لیکن میرا کہنا ہے کہ اگر صدیقی صاحب کو  
ان ہومیوپیٹھ صاحب کے ہاتھوں کچھ افاقہ ہے تو انہی کا علاج جاری رہنا  
چاہئے ——— فرحت پائی یقیناً" آپ کا پورا دھیان کر رہی ہوں گی  
اور دوا وغیرہ کا استعمال باقاعدگی سے ہو رہا ہو گا ——— میرے نزدیک  
وہ دنیا کی چند بہترن بیویوں میں سے ایک ہیں ورنہ ادیب و شاعر عام طور پر  
انہا تعاون کرنے والے ساتھی نہیں پاتے۔ اس موقع پر وہ آپ کا سب سے  
مضبوط جذباتی سہارا ہیں ——— اور ایک عمر کی رفاقت کے سبب آپ  
کی مزاج دان بھی بڑی حد تک ہوں گی۔ ایسے میں ان کا آپ کے ساتھ  
رہنا بہت ضروری ہے۔ آپ کراچی آئیں یا کسی اور جگہ کا انتخاب کریں  
ان کا ہونا بہت ضروری ہے۔ ورنہ آپ دو حصوں میں بٹے رہیں گے اور  
کہیں بھی جانے کا مقصد اس وقت جو ہے وہ فوت ہو جائے گا۔ پھر بچے جن  
کی معصومیت اور بے ساختہ پن زندگی کے تناوُکم کر دیتے ہیں۔ آپ انہیں  
خود سے اس وقت جدا نہ کریں۔ کراچی، ہنگاموں اور ہاؤہو کا شر ہے۔  
یہاں آپ مصروف تو بے شک ہو جائیں گے لیکن کیا آپ کا علاج  
مصروفیت ہے۔؟ ڈاکٹر نے یقیناً" آپ کو بتایا ہو گا کہ آپ کو صرف سکون  
درکار ہے ——— چنانچہ میری مانئے ان دونوں مری یا ایسٹ آباد چلے  
جائیں۔ سیاحوں کا دن گزر چکا ہو گا اور آپ زندگی کے کچھ لمحے فطرت سے  
بے حد قریب رہ کر اپنے خاندان کی رفاقت میں گزار سکیں گے  
کراچی آنا سر آنکھوں پر مگر مقصد اس وقت آپ کی بحالی

صحت ہے۔ اس لئے آپ اپنے قبیلے کے Back-biters اور منافقوں سے،  
ابھی جتنا دور رہیں بہتر ہے۔

میری ممی کے ہاں فون ہے اور نمبر ہے 617903 ————— لیکن  
یہاں سے مجھے صرف message ہی مل سکتا ہے ————— کیونکہ میں  
وہاں رہتی نہیں ہوں۔

اب رہا کمٹ منٹ وغیرہ کا مسئلہ ————— تو صدیقی صاحب بات  
دراصل یہ ہے کہ خوشبو ۱۶ سے ۲۳ برس تک کی لڑکی کی شاعری ہے  
سو یہ تو طے تھا کہ ۸ برس کی بعد زندگی کسی اور طرح کرنا ہے  
ابھی میں نے شعوری طور پر کوئی ایسی جست اپنے لئے دریافت  
نہیں کی ہے ————— مگر دھیرے دھیرے تبدیلیاں آرہی ہیں  
اور اس کا احساس مجھے بھی ہو چلا ہے۔ بقول فہمیدہ کے اب  
یہ لڑکی ادھر ادھر بھی دیکھنے لگی ہے ————— جس شخص سے، میں بچپن  
سے Committed ہوں وہ آج اگر زندگی میں ہے تو کیا اس کے Esteem  
میں کوئی کمی آگئی ہے؟ اب تو اس سے ملنا اور آسان ہو گیا ہے  
سو میرے سیاسی نظریات تو آپ پر واضح ہو گئے۔ اب رہی  
اس کی تربیت جس کی وجہ سے میں نے اپنے آپ کو عموم کے ساتھ بریکٹ  
کیا ہے ————— یہ بات آپ سے ڈھکی چھپی نہیں ہے کہ عموم نے  
زندگی کس نجح پر گزاری ہے۔ میں اس کے لئے بھی ان کی ممنون ہوں  
———— حالات کچھ ایسے ہیں کہ آج کل کچھ بھی لکھوں بات وہیں

جا پہنچتی ہے اور میں نے بھی شور کی اس Under Current کے سامنے خود کو چھوڑ دیا ہے —— میکبته یقیناً چھپ چکی ہے —— معیار میں —— اور فنون اور ماہ نو میں ابھی دو نظمیں آئیں نہیں ہیں، عنقریب آئیں گی تو آپ خود دیکھ لیجئے گا۔

فہمیدہ کا راستہ مختلف ہے —— وہ Open Markist ہے (اور میں بھی اپنے خدا سے مایوس نہیں ہوئی) اس کی جنگ ہی اور ہے —— یہ جنگ کسی خاص نظام حکومت سے نہیں —— دراصل معاشرے سے ہے —— اور وہ عملی جنگ میں شریک ہے —— میں ادبیوں اور شاعروں کی Practical Involvement کی کبھی قائل نہیں رہی —— پھر وہ کہیں کے نہیں رہتے۔ چنانچہ یہ اطمینان تو آپ کر لیں کہ زندگی میں کبھی اس راستے پر چل سکوں گی —— ایسا کرنا afford ہی نہیں کر سکتی۔


مضامین روانہ کر دیئے ہیں —— اور جواز ابھی تک جمال احسانی کے پاس ہے۔ غالباً "اس کو اپنے کالم کے لئے چاہئے تھا۔ جلد ہی واپس مل جائے گا۔

پاکستانی ادب کے لئے آپ زحمت نہ کریں —— میں مکتبہ دانیال سے لے لوں گی۔

اس اندوہ ناک حادثے کی اطلاع اخبار سے ہمیں بھی مل گئی تھی —— انسانی جان کی تواب کوئی قیمت ہی نہیں رہی

زندگی اس قدر Casual اور Uncertain سی ہو کر رہ گئی ہے کہ آنے والے  
کسی لمحے کے بارے میں کچھ نہیں کہا جاسکتا۔

پروین شاکر



۲۹ اکتوبر ۱۹۷۸ء

## صدیقی صاحب، آداب

جواز آج ہی ملا ہے — دونوں شمارے روانہ کر رہی ہوں  
 ایک میں آپ کا مضمون بھی شامل ہے۔  
 اب تک آپ کو میرا خط مل چکا ہو گا۔ اس دوران مضمایں کے سلسلے  
 میں آپ کا ایک خط ملا۔ ناخوشگوار باتوں کا تذکرہ جس قدر کم کیا جائے بہتر  
 ہے — کہ زندگی بہت مختصر ہے اور خوشی اس سے بھی کم۔  
 امید ہے آپ لوگ مزے میں ہوں گے اور آپ کی طبیعت پلے سے  
 بہتر ہو گی۔

پروین



۸ نومبر ۱۹۷۸ء

## صدیقی صاحب، آداب

امید ہے مزانج بخیر ہوں گے۔

جو از پر آپ کی رائے بالکل درست ہے — یعنی ہماری دلچسپی بھی اس بات سے ہے کہ دیکھیں سرحد پار کیا لکھا جا رہا ہے۔ لیکن طباعت وغیرہ کا معیار اچھا نہیں۔ گفتگو کا بھی یہی حال ہے۔ البتہ فن اور شخصیت نسبتاً "بتر کاغذ پر چھپتا ہے اور اس کی طباعت بھی گوارا ہے۔ رہیں کتابت کی غلطیاں توجہ وہ مصف کی اپنی کتاب میں خود اس کی کئی کئی بار کی پروف ریڈنگ کے بعد بھی رہ جائیں تو آدمی یہاں کس پر الزام دھرے۔ البتہ مضامین وغیرہ کے سلسلے میں مدیروں کی ذرا سی توجہ سے ایسی حماقتوں کے امکانات ذرا کم ہو جاتے ہیں۔

ان دونوں رسائل کی مجھے کوئی ایسی خاص ضرورت نہیں۔ آپ کا جب تک جی چاہے رکھئے۔

ڈاکٹر محمد حسن والا رسالہ مجھے مل گیا ہے۔ لیکن ابھی ادب کے زیادہ سنجیدہ قارئین کے پاس ہے وہ پڑھ لیں تو ہماری باری آئے گی۔ Times Youth مجھے جب ہی کامل چکا ہے۔

جدبے کی شاعری کرنا بڑی پیاری بات ہے مگر میری ذات رائے، ادب کی ایک بے حد ادنیٰ طالب علم کی حیثیت سے یہ رہی کہ ۲۵ برس کے بعد آدمی بطن ذات سے یا کائنات سے اپنے لئے کوئی اور Identification میں اپنے تلاش کر سکے تو پھر وہ اپنے آپ کو دہرانے لگتا ہے۔ میں اپنے آپ کو دہرانا نہیں چاہتی تھی۔ چنانچہ وہ تمام نظریات جو کچھ عمر سے میرے لاشعور میں اپنی جگہ بناتے رہے تھے میں نے اپنے آپ کو ان کے سپرد کر دیا ہے۔ اس بہاؤ میں جو موتی ہاتھ لگے اپنے قارئین تک پہنچادیے ہو سکتا ہے ان میں سے بیشتر پھر ہی لگیں۔ مگر سفر کا مآل تو ایسا ہی ہوتا ہے! ممکن ہے میں اس Phase سے باہر بھی نکل آؤں مگر فی الحال تو دور دور تک کوئی ایسا امکان نظر نہیں آتا۔

بھبھی سے بلاوا ضرور آیا ہے مگر اجازت ملنی بہت مشکل ہے۔ ہماری حکومت سال میں دو دفعہ ہندوستان جانے کی قطعی اجازت نہیں دیتی اور مجھے بھی اس دفعہ کوئی ایسا Thrill محسوس نہیں ہو رہا۔ اگر جانا ناگریز ہوا تو آپ کو ضرور لکھ دوں گی۔ اپنی کتاب دے دیجئے گا اور جہاں تک اس کی ایک کاپی مجھے نہ دینے کا سوال ہے تو اس میں شرمندگی کی کوئی بات نہیں۔ جب بات بن سکے پوری کرو دیجئے گا۔

بڑی خوشی کی بات ہے کہ مولانا محمد علی جو ہر کی تقریبات میں آپ کو مدعو کیا گیا ہے۔ اگر اجازت مل جاتی ہے تو اس موقع کو ضرور Avail کریں۔

اسلام آباد کی فضائے آپ کی صحت کو ضرور بحال کرویا ہو گا۔ کراچی  
 اتنا برا شرنیں ہے لیکن تبدیلی آب و ہوا کے لئے کسی طور مناسب نہیں  
 رہی بات کہ یہاں کا کوئی شخص آپ سے ملنا بھی گوارانہ  
 کرے، تو یہ محض آپ کی غلط فہمی ہے۔

پروین



۲۵ نومبر ۱۹۷۸ء

صدیقی صاحب،

آداب

امید ہے مزاج بخیر ہوں گے۔

رخشی اب کیسی ہے؟ اور اسے اچانک اتنا تیز بخار کیوں ہو گیا؟ موسمی ہی تھا نا؟ میں نے سنا ہے اسلام آباد میں ان دنوں شدید سردی ہے۔ کہیں بچی کو اچانک سردی تو نہیں لگ گئی۔ امید ہے اب رو بہ صحت ہو گی۔

ہندوستان جیسا کہ میں نے پچھلے خط میں لکھا تھا کہ اگر موقع ملا تو آپ جائے ضرور۔ ہاں اب سوال یہ ہے کہ مولانا پر کیا لکھا جائے۔ ان کی سیاست اور خطابت پر تو بہت لوگ روشنی ڈالیں گے آپ ان کی شاعری پر توجہ مرکوز کریں۔ میرا خیال ہے، باوجود بے حد سیاسی ہونے کے ان نظموں میں کچھ لکھنے لکھانے کے لئے میڑل مل ہی جائے گا۔ آپ وہاں جائیں اور بحفاظت بغیر کسی وقت کے واپس آجائیں۔ پاکستان کے لئے یہی بہتر ہے۔

میرا وہاں جانا فی الوقت خاصا مشکوک لگ رہا ہے۔ ایک تو میری اپنی طبیعت کچھ بہت ٹھیک نہیں رہی۔ دوسرے سال میں دو بار leave Ex-Pakistan کا ملنا خاصا محال ہے۔ اپنی وزارت سے بھی چھٹی کی

درخواست دیتے ہوئے عجیب سالگتا ہے۔ امکان یہی ہے کہ نہیں جاؤں گی لیکن اگر کوئی بات بن گئی تو آپ کی کتابیں Through Proper Channel ضرور لے جاؤں گی۔  
سلسلی آپا کا ایڈریلیس یہ ہے۔

The Nieche

St. francis Avenue

Santa Cruz West

Bombay 400054

عمو کو خود بھی اندازہ ہے کہ ہندوستان میں فنون کی کماحتہ ترسیل نہیں ہوتی۔ اب آپ کہتے ہیں تو میں ان تک یہ خبر پہنچاویتی ہوں۔

شاعری کے سلسلے میں آپ کے تمام مشورے میں بہت سنجیدگی سے سنتی ہوں اور آپ کی اس رائے سے مجھے بالکل اتفاق ہے کہ مجھے اپنے لاشعور کی بات مانتے رہنا چاہئے اور نظم کی بڑائی یہ نہیں کہ وہ کتنے بڑے موضوع پر لکھی گئی ہے بلکہ یہ کہ بہت سامنے کی بات بھی کس طرح کی گئی ہے۔

آج کل مجھے دو کتابیں ہاتھ لگ گئی ہیں Zulfi My Friend size Pakistan Cut To دونوں بھارتی مصنفین ہیں اور پاکستان کے بارے میں نسبتاً Detatched View رکھتے ہیں۔ شاعری کی ایک کتاب موصول ہوئی ہے۔ غزل دریا، اس پر اس اعتبار سے ایک نظر ڈالنی ہے کہ سو وینیشن

کے لئے کیا کچھ لکھا جائے۔

خوبیوں کے ہندوستانی Versions کی کوئی تازہ پر اگر لیں معلوم نہیں۔  
یہاں سے ایک سے دوسری بار پوچھا بھی نہیں جا سکتا۔

نصیر کا کلینک ٹھیک ٹھاک چل رہا ہے اور وہ بیک وقت کر کت اور ہاکی  
میں گلے گلے غرق ہیں۔

ایک زحمت آپ کو دینی ہے۔ یونیورسٹی میں، وزارت تعلیم سے غیر  
ملکی اسکالر شپس کے فارمز دو عدد اگر آپ مجھے بھیج دیں تو بہت مہربانی  
ہوگی۔ ہماری یونیورسٹی ہنگاموں کی زد میں ہے اور اسلام آباد وزارت کو  
لفافہ بھیج کر منگوانا اب ممکن نہیں رہا کیونکہ ۳۱ نومبر تک وقت ہے۔ اس  
دوران ایک ایڈوانس کاپی آپ بھی بھر کر داخل دفتر کر دیجئے گا۔

میرا تو آپ کپاس ہے ؟ Bio-data

1. Date of Birth 24.11.52
  2. Matriculation 1st Division 1966
  3. Intermediate 1st Class 9th Position 1968
  4. B-A(Hons)Eng 2nd Class 2nd Position 1971
  5. M.A.(Literature)2nd Class 1972
- 5.Experience-Teaching in Abdullah Govt.Colege  
for Women Since 31-3-73 Until now

یہ اشتہار ۲۱ اکتوبر کو قومی اخبارات میں شائع ہوا تھا ڈان، جنگ

وغیرہ۔ چونکہ وقت کی شدید کمی ہے لہذا ۲۸ تاریخ کو کریل صدیق سالک کراچی آرہے ہیں۔ اگر یہ خط آپ کو بروقت مل جاتا ہے تو ان کے ذریعے بذریعہ دی پی اے مجھے فارم بھجواد بھجئے گا۔ مجھے معلوم ہے کہ موجودہ صورت حال میں آپ کے لئے میں بہت تکلیف وہ مسئلہ Create کر رہی ہوں لیکن یہ طے ہے ناکہ کڑے لمحوں میں اچھے دوست ہی یاد آتے ہیں!

پروین



۱۹۸۷ ستمبر دہلی

### صدقی صاحب،

آپ خیریت سے تو ہیں نا۔ بہت دن سے آپ کا کوئی خط  
نہیں آیا۔ کافی عرصے قبل آپ کو خط لکھا تھا۔ نہ معلوم آپ  
نے جواب کیوں نہیں دیا۔ خدا کرے کہ اس کی وجہ آپ کی خرابی صحت نہ  
ہو۔

فرحت باجی اور بچے کیسے ہیں؟

پروین



۱۹۷۹ء، جنوری ۸

صدیقی صاحب،

آداب

مجھے معلوم ہے آپ مجھ سے سخت ناراض ہیں ۔۔۔۔۔ لیکن میں  
 آپ سے قطعی رنجیدہ نہیں ہوں (جیسا کہ آپ نے اپنے حالیہ خطوط میں  
 اندیشہ ظاہر کیا ہے) گیارہ کوپنڈی آرہی ہوں۔ ٹھروں گی تو ادا آپا کے ہاں  
 کہ بہت پرانا وعدہ تھا مگر آپ سے ملنے انشاء اللہ ضرور آؤں گی۔

باتیں ملاقات پر

پروین شاکر



۲۱ جنوری ۱۹۷۹ء

صلیقی صاحب،

آداب

کیسی طبیعت ہے؟

چھلے دنوں آپ کے شر میں رہ کر آپ سے نہ ملنے کا مجھے کتنا بہت سا افسوس ہے میں اس کا انعام نہیں کر سکتی۔ بات یہ تھی کہ اول تو میں نے آپ کو مشاعرے میں ہی Expect کیا تھا۔ جب آپ نظر نہ آئے تو میں نے سوچا کہ کل ادا آپ سے کہہ کر آپ کی طرف چلوں گی۔ میں نے ان سے ذکر کیا — جس کا انہوں نے یہ جواب دیا کہ وہ اور ان کے میاں آپ کے گھر جا چکے ہیں مگر غالباً "اندھیرا ہونے کے بعد گئے تھے۔ لہذا اٹھیک سے یاد نہیں۔ کچھ اپنی یادداشت پر بھروسہ کر کے اگر میں چل بھی پڑتی تو کیسے؟ دونوں کی گفتگو سے مجھے یہ اندازہ ہوا کہ تھا کہ جعفری صاحب بے حد مصروف آدمی ہیں اور اپنی موجودہ ذمہ داریوں کے پیش نظر کسی وقت بھی اوپر یاد کئے جاسکتے ہیں۔ اس صورت حال میں (کہ ہم لوگ بہت سی ان کی بھی سن لیتے ہیں) میرے لئے قطعاً "ممکن نہ تھا کہ میں پھر آپ کی طرف جانے کا ذکر کرتی۔ آپ میری مجبوری کبھی رہے ہیں نا!

مشاعرے کے سلسلے میں آپ نے مجھ سے جتنا تعاون کیا اس کے لئے

میں ازحد ممنون ہوں۔ یہ بات مجھے اچھی طرح سے معلوم ہے کہ جہاں آپ جیسے مربی اور شفیق لوگ موجود ہیں۔ وہاں میری جڑیں کائٹے والوں کی بھی کمی نہیں۔ مگر دنیا میں ہر طرح کے لوگ ہوتے ہیں۔

آپ کی بہت سی شکایتیں سر آنکھوں پر ————— اکیدمی آف لیٹرز کی کانفرنس میں غالباً "میرا دوبارہ پنڈتی آنا ہو گا۔ دعا کریں کہ انہیں دور کرسکوں۔

پروین شاکر



۳۱ جنوری ۱۹۷۹ء

صلیقی صاحب،

آپ مجھ سے بے حد خفاسی، لیکن خط کے جواب تو بہر حال دے  
دیتے تھے۔ کیا آپ دونوں مجھ سے اتنے زیادہ ناراض ہیں۔

پارو



۱۵ فروری ۱۹۷۹ء

## صدیقی صاحب، آداب

گفتگو کے دروازے بھلا کس نے بند کئے ہیں۔ کیا میں اپنے اتنے مشق و مربان دوستوں کے ساتھ اتنی گستاخی کر سکتی ہوں۔ جس ملاقات کو آپ نے غیر یقینی کہا ہے اس کے بارے میں میں خاصی پر امید تھی کیونکہ پنڈی میں مجھے یہی معلوم ہوا تھا کہ کانفرنس ہر صورت میں ۳۳ تک ہو جانی چاہئے۔ اور ایک بات واضح کروں کہ میری میزان کی اجازت کا اس میں کوئی دخل نہیں۔ میں نے اپنے آپ پر حکومت کرنے کی زندگی میں بہت کم لوگوں کو اجازت دی ہے۔ ان بے چاری نے تو صرف اپنی مجبوری ظاہر کی تھی۔ کہیں آنے یا جانے کا اختیار بہر حال میرے ہاتھ میں تھا۔ لیکن وہاں میری واحد مجبوری تھا ہونا تھا۔ اب کے آپ ایسا کریں کہ احتیاطاً "مجھے اپنے Neighbour کا فون نمبر لکھ بھیجیں تاکہ جب بھی وہاں آتا ہو آپ کو بروقت Inform کر سکوں۔

مجھے مل گیا تھا اور میرا پروگرام بھی تھا کہ میں کانفرنس کے لئے ایک دو دن پہلے نکل جاؤں گی اور اس بہانے انٹر دیو بھی دے دوں گی۔ جب وہ نلتوي ہو گئی تو نصیر نے وہاں جانے کی حامی نہیں

بھری۔ ایسی صورت میں ”میں بھلا کیسے انٹرویو دیتی۔ ان کے کلینک کے ہوتے ہی مجھے یہ نوکری کچھ زیادہ یقینی نہیں معلوم ہو رہی تھی۔“ Establish اب بات بھی سامنے آگئی۔ مجھے اس کا بہت زیادہ افسوس بھی تھا کیونکہ آپ نے اس میں بہت سارے Obligation لئے تھے، مگر دنیا کے سب لوگ اس طرح نہیں سوچتے۔

دونوں خطوط کے اقتباس پڑھے۔ جن صاحب نے میری شاعری کو کسی خیالی یا تصوراتی شخص سے متاثر ہو کر لکھی جانے والی چیز سمجھا ہے ان پر تو میں صرف نہیں ہی سکتی ہوں اور ان بی بی ثمینہ راجہ کے اس خیال پر کہ ہمارے ہاں اکثر لڑکیوں کو محبوب میرہ نہیں ہوتے اور اگر ہوں بھی تو پچاس فیصد لڑکیاں ان کا نام بھی زبان پر نہیں لا سکتیں، ملاقاتیں کیسی تو باقاعدہ ترس آیا۔ اپنے خدا کی ویسے تو میں کن کن نعمتوں کا شکر ادا کروں لیکن اس معاملے میں تو اس نے مجھے اتنا آسودہ رکھا ہے کہ میرے سات جنم بھی اس کا احسان ماننے کے لئے ناکافی ہیں۔

میرے جن تین اشعار کو انہوں نے وزن سے گرتے ہوئے دیکھا ہے نہ معلوم ان تک کس طرح پہنچے ہیں کیونکہ پہلا ہی درج شدہ شعر غلط ہے۔  
شعر دراصل اس طرح ہے۔

میرے چھوٹے سے گھر کو یہ کس کی نظر اے خدا لگ گئی  
کیسی کیسی دعاوں کے ہوتے ہوئے بد دعا لگ گئی

باقی باتوں کا میں نے سنجیدگی سے نوٹس نہیں لیا۔ آدمی چھوٹی چھوٹی  
باتوں کا کیا برآ منائے؟

حالات اتنی تیزی سے بد لے ہیں کہ اب یہ باتیں مزید Insignificant گئے گی ہیں۔ خدا پاکستان کو سلامت رکھے۔

ہاں پروین شاکر تک آپ کا پیغام میں نے پہنچا دیا تھا — اس کا کہنا ہے کہ نام لاہور کی حالیہ ملاقات میں قاسی صاحب سے تبادلہ خیال کے دوران تبدیل ہوا تھا — پنڈی میں اتفاق سے پھر ایم اے صدیقی صاحب سے بات ہو گئی چونکہ ان کی ڈائریکٹری تقریباً "چھپ چکی لندن انسٹی ٹیوی Inform کر دیا۔

آپ کی مطلوبہ غزل کے بعض اشعار صاف نہیں تھے اس لئے تاخیر  
سے بچنے رہی ہوں۔  
فرحت باجی کو آداب۔

پا زد

غزل

قضانے مرنے نام کی لوح بھروسی  
مری جان! تو نے بہت دیر کر دی  
زمین کرہ زمری میں آئی  
فضا میں ہے پت جھڑ سے پہلے کی سردی

قفس کی تو خود تیلہاں مڑ گئی ہیں  
 پرندے کو کس نے نوید سفر دی  
 یہ کیسے شکاری نے جکڑا ہے مجھ کو  
 کہ خود میں نے اڑنے کی خواہش کتردی  
 ہوائے زمستان نے کیا گل کھائے  
 دم واپسیں شاخ کی گود بھردی  
 ہوا کی طرح سے نہیں اختیاری  
 کسی بے ٹھکانہ کی آوارہ گردی  
 محبت کی تاریخ میں کب نئی ہے  
 کسی آبلہ پا کی صمرا نور دی  
 اسی سے طلب حرف آخر کی رکھوں  
 وہی جس نے توفیق عرض ہنر دی  
 حساب عداوت بھی ہوتا رہے گا  
 محبت نے جینے کی مہلت اگر دی  
 میں پھر خاک کو خاک پر چھوڑ آئی  
 رضاۓ الٰی کی تکمیل کروی



ما رج ر ۱۹۷۹ء

## صدیقی صاحب،

### آداب

شکریہ کہ آپ نے اعتماد و ابلاغ کی کمی کا خیال مسترد کرویا۔ ہاں یہ بہر حال درست ہے کہ اعتماد و ابلاغ میں کمی ضرور رہی اور کسی نوعیت کے تعلقات میں ان کی حیثیت ثانوی نہیں ہوتی۔ اس میں ممنونیت کی کیا بات تھی! بس میری خامیوں میں سے ایک خامی اسے بھی سمجھ لیجئے کہ کم گو اور کم آمیز ہوں۔ رسمی سطح پر لوگوں سے تعلقات بن جاتے ہیں۔ مگر وہ پنپ نہیں پاتے اور اس میں زیادہ غلطی میری ہی ہوتی ہے۔ البتہ آپ اور فرحت باجی کے خلوص کے آگے میں نے ہتھیار ڈال دیئے ہیں میری اصلاح بھی آپ دونوں ہی کریں۔

جس موضوع کو آپ نے چھیڑا ہے اس کا اپنی دانستہ میں مکمل جواب دے دیا تھا۔ مگر تفصیلات تو بہر حال بہتر ماحول میں ہیں بیان کی جاسکتی ہیں۔ — خوشبو آپ کی بڑی حد تک مدد و معاون ٹابت ہوئی۔ مجھے اس کا اندازہ بھی تھا۔

صاحب زندگی سے میرے Hero Worship Commitment کی ضمن میں آتے ہیں میں اس سے کبھی نہیں ملی اور اس نے تو میرا نام بھی نہ

سنا ہو گا۔ لیکن میرے دل میں اس کے لئے جو عقیدت ہے وہ غیر مشروط ہے۔

پروردہ ایک بے حد ذاتی نظم ہے اس کی تتمیح وغیرہ کچھ نہیں بنیتی ملیں گے تو اس پر بھی گفتگو ہو گی۔

کراچی کی جغرافیاتی مجبوریوں کے باوجود بارشیں میری شاعری میں کیسے در آئیں؟ میرا خیال ہے کہ موسم اس وقت بھلا لگتا ہے جب اندر سے خوش ہوں۔ سو خدا نے میرے حصے میں یہ دو ہری خوشی بہت عرصے تک رکھی۔ اور اس پورے زمانے کی ہر بارش، ہر دھوپ، ہوا کا ہر جھونکا آج بھی ذہن کو چھو جاتا ہے۔ سو یہ فضا جسے آپ ہری بھری کہتے ہیں اس موسم کی دین ہے۔

وہ غزل واقعی میں نے بہت Dark Mood میں لکھی تھی۔ یکار تھی اور ڈاکٹر کچھ زیادہ پر امید نہیں تھے۔ شعلہ مستعجل، خوش و رخشنده تو کھلایا مگر آپ کی طرح میں بھی اسے دیر تک تابندہ رہنے والی لوڈ لکھنا چاہتی تھی۔ اور سوچتی تھی خدا کی یہ مرضی ہے تو یہی سی۔ بس کچھ عجیب بے بسی کی کیفیت تھی۔ مگر آپ مطمئن رہیں۔ آپ پریشن کامیاب ہوئے اور آپ نے ٹی وی کے حالیہ مشاعرے میں مجھے دیکھ لیا ہو گا کہ کس قدر ٹھیک ٹھاک لگ رہی تھی۔ اب رہی اس Under Current کی بات جو میرا خیال ہے آج کل ہر سوچنے والے کے ذہن کے لاشعور میں رواں ہے یعنی Impending Death تو اس سے کے مفر

ہے؟ میں زندہ ہوں اور زندہ رہنا چاہتی ہوں۔۔۔۔۔ بس یہ چاہتی  
 ہوں کہ مجھے زندہ رہنے کا جواز ملتا رہے۔۔۔۔۔ مجھے مصوری سے دلچسپی ہے مگر  
 اپنی طبیعت کا اچھی طرح اندازہ ہے کہ اگر میں ایک بار اس طرف پھر نکل  
 گئی تو میرا لوث کر آنا محال ہے۔۔۔۔۔ رہی میوزک کی بات تو میرا  
 عرصہ دراز سے میرے پاس نہیں ہے ہاں فلسفہ پڑھنے کا مجھے  
 یقیناً "شوق" ہے مگر میری رہنمائی کریں کہ شروع کھال سے کروں؟ اور کچھ  
 کتابوں کے نام بھی لکھ کر بھیجیں کہ میں انہیں حاصل کر کے باقاعدہ پڑھائی  
 شروع کر سکوں۔۔۔۔۔ آپ نے ان تمام مشوروں کو بے طلب کہا ہے  
 کیا یہ تکلف نہیں ہے؟

نہ معلوم کیوں آپ کو غلط فہمی ہو گئی کہ میں نے آپ کو کبھی اپنے گھر کا  
 پتہ نہیں بتایا نہ ملایا۔۔۔۔۔ اور یہ کہ خط کہیں اور آتا ہے اور میں  
 کہیں اور ہوتی ہوں۔۔۔۔۔ تو بہت مختصرًا" میں آپ کو بتا دوں کہ ایسی  
 کوئی بات نہیں۔۔۔۔۔ بس صرف اتنی بات تھی کہ میرا کوئی گھر نہیں ہے۔۔۔۔۔ آپ  
 اس جملے سے بہت چونکے ہوں گے مگر میں آپ کو صورت حال سے تھوڑا  
 سا اب آگاہ کرہی دوں کہ میں گزشتہ ستمبر سے اپنی امی کے ہاں مقیم ہوں  
 میرے اور نصیر کے تعلقات بہت اچھے ہیں مگر ان کے گھر  
 والوں سے میں Adjust نہیں کر سکی۔۔۔۔۔ اور اس کی واحد وجہ یہ  
 تھی کہ میں میز کرسی یا الماری نہیں تھی۔۔۔۔۔ سوچنے والا ذہن رکھتے ہوئے  
 ایک لڑکی تھی۔۔۔۔۔ نصیر تقریباً "روز ہی مجھ سے ملنے آتے ہیں۔۔۔۔۔ Week End پر

رہ بھی جائے ہیں۔ مگر ہم آج تک الگ گھر لے کر نہیں رہ سکتے اس لئے کہ عین موقع پر کوئی نہ کوئی گز بڑا ایسی ہو جاتی ہے کہ معاملہ ہی ختم ہو جاتا ہے۔ نصیر اس لئے کچھ زیادہ ہی باہر جانے کی کوشش میں ہیں کہ کسی طرح یہاں سے نکلیں۔ تب ہم اکٹھے رہ سکتے گے۔ یہ سب پر ابل Miz اتنے عرصے سے چل رہے تھے کہ میں آپ کو کیا بلا تی کہماں بلا تی؟ مگر چونکہ اب یہ طے ہوا ہے کہ جب تک نصیر پاکستان سے باہر نہیں جاتے (اور جس کے لئے انہوں سے کئی جگہ انڈر ویو دے رکھے ہیں) میں امی کے پاس ہی رہوں گی۔ میرا سارا سامان وہیں پڑا ہے۔ میں تو اسپتال میں ایڈمٹ ہونے کے لئے نصیر کے ساتھ نکلی تھی۔ آپ یہش کے بعد جیسا کہ اکثر گھرانوں میں ہوتا ہے ممی مجھے اپنے ساتھ لے گئیں۔ اور پھر صورت حال اتنی زیادہ بگڑ گئی کہ خود نصیر نے یہی فیصلہ کیا کہ میرا یہیں رہنا بہتر ہے۔

امید ہے کہ اب آپ پر صورت حال واضح ہو گئی ہو گی۔ آپ مارچ یا اپریل میں ضرور آئیں گے۔ بہر حال میرا قیام جماں ہو گا لوگ وہیں مجھ سے ملنے آئیں گے۔ میرا فون نمبر 617903 ہے۔

یہ آپ کس احسان کا تذکرہ کرتے ہیں! میری سمجھ میں تو نہیں آتا۔

پارو



۱۸ مارچ ۱۹۷۹ء

## صدیقی صاحب، آداب

امید ہے کہ مزاج بخیر ہوں گے۔

بہت بہت شکریہ کہ ایک بے حد ذاتی مسئلہ میں آپ نے مجھے اتنی تسلی دی۔ میں اس ساری صورت حال کو Part of the game سمجھ کر جھیل رہی ہوں — اور اس کے علاوہ کوئی چارہ بھی نہیں ہے۔  
نصیر غالباً "اس طرح باہر جانا پسند نہ کریں اس لئے اس تجویز کا میں نے ان سے ذکر کرنا مناسب نہ سمجھا۔

فرحت بائی سے کہیں کہ صحت میری بالکل ٹھیک ٹھاک ہے اور جہاں تک شاعری میں کچھ Dark Shades کا تعلق ہے تو ایسے لمحے تو زندگی میں آتے رہتے ہیں۔ بس کبھی کبھار گرفت میں بھی آجاتے ہیں۔ یہ ان کا خلوص ہے کہ میرے فلسفے کے شوق پر انہیں تشویش ہے — عمر کی اس منزل پر آکر میں سمجھتی ہوں کہ ذہن کی تربیت کے لئے اس علم کا جاننا کتنا ضروری ہے!

کیمسٹری والی بات شاید آپ نے میرے خط میں غور سے نہیں پڑھی  
— میں نے لکھا تھا میرا کوئی بھی سامان یہاں نہیں ہے لہذا


میوزک سے فی الوقت دور ہی ہوں۔ اس لئے کم از کم اس بار ملاقات پر تو  
اپنی پسند کے کیسٹس سناوانا ممکن نہیں۔ ہاں یہ تو آپ نے لکھا ہی نہیں  
کہ فرحت باجی آپ کے ساتھ آ رہی ہیں یا نہیں؟ اور اگر نہیں تو کیوں؟

پروین





for Gulabji's cats, for a boy,  
and the little ones,



From

PERVEEN SHAH

# پروفیسر نظیر صدیقی کی دیگر تصانیف

## تفصید

۱۔ تاثرات و تعصبات

۲۔ میرے خیال میں

۳۔ تفہیم و تعبیر

۴۔ اردو ادب کے مغربی دریچے

۵۔ ڈاکٹر عندلیب شاداںی

۶۔ جدید اردو غزل

۷۔ اردو میں عالمی ادب کے تراجم

8. Iqbal And Radhakrishnan

9. Reflections on life and Literature

10. Views and Reviews

11. To Professor Nazeer Siddiqi

12. Iqbal: In his Varied Aspects

13. Glimpses of the East and West in Literature

۱۴۔ شرت کی خاطر (انشائیے) چوتھا ایڈیشن

۱۵۔ جان پچان (قلمی خاکے) دوسرا ایڈیشن اضافوں کے ساتھ

- ۱۶- حضرتِ اظہار (مجموعہ کلام)
- ۱۷- دو سفرنامے - بھارت اور برطانیہ (سفرنامہ)
- ۱۸- سویہ ہے اپنی زندگی (خودنوشت)

### مرتبہ

- ۱۹- نقش ہائے رنگ رنگ
- ۲۰- شیرازہ خیال (پروفیسر رشید احمد صدیقی کی غیر مرتب تحریروں کا مجموعہ)
- ۲۱- یگانہ چکنیزی (پیش لفظ کے ساتھ غزلوں کا انتخاب)

### زیرِ طبع

- ۱- ادبی جائزے (مطبوعہ)
- ۲- گزرگاہ خیال (تنقیدی مضمایں کا مجموعہ)
- ۳- صادق القادری - مشرقی پاکستان کا ایک ممتاز شاعر

بساط ادب (پاکستان) کے زیر اہتمام شائع ہونے والی کتب

(مطبوعہ)

آدمی رات کا پورا چاند	جاوید وارثی	جو گروہ کام (مجموعہ کام)	۱۵۰ روپے
ایسوں صدی کا چنگیز خان	قیصر سلیم	(ناول)	۲۰۰ روپے
سب اچھا کیس ہے	انعام گوالیاری مرحوم	(مجموعہ نعت)	۱۵۰ روپے
شر آشوب	جاوید وارثی	(طویل فلم)	۱۵ روپے
امریکہ جیسا میں نے دیکھا جیسا میں نے جانا	قیصر سلیم	(سفرنامہ)	۲۵۰ روپے
کف گلفوش	شوک عظیم آبادی مرحوم	(مجموعہ کام)	۱۵۰ روپے
گرد کارواں	انجم شیرازی مرحوم	(مجموعہ کام)	۱۰۰ روپے
کشور	قیصر سلیم	(ناول)	۱۵۰ روپے
پیش رفت	یعقوب تصور	(مجموعہ کام)	۱۵۰ روپے
پھر ساز سدا خاموش ہوا	شد بزی	(مجموعہ کام)	۱۰۰ روپے
صلہ شوق	ابرار عابد	(مجموعہ کام)	۲۵ روپے
گھر پیارا گھر	قیصر سلیم	(ناول)	۱۰۰ روپے
چراغ در بچوں کے	کامل بنارسی مرحوم	(مجموعہ کام)	۱۵۰ روپے
محرابِ حرم	رحمان خاور	(مجموعہ کام)	۵ روپے
لغہ زیرِ لب	انعام گوالیاری مرحوم	(مجموعہ کام)	۱۵۰ روپے
طاقوں میں پڑے خواب	ثروت سلطانہ	(نظمیں)	۰ روپے
پروین شاکر کے خطوط - نظیر صدیقی کے نام مرتبہ جاوید وارثی	جو گروہ کام (خطوط)	۱۰۰ روپے	۰ روپے
تحریر کے خانے میں	قیصر سلیم	(گولڈن جوبلی ناول)	۲۰۰ روپے

# بساط ادب (پاکستان) کے زیر اہتمام شائع ہونے والی کتب

## (زیر طبع)

۱۳۵ روپے	(مجموعہ کلام)	انور فخری	جگنو، چاند اور رات
۱۵۰ روپے	(مجموعہ کلام)	اظہار حیدر	اظہار
۱۵۰ روپے	(مجموعہ کلام)	تسنیم عابدی	.....
۱۳۵ روپے	(مجموعہ کلام)	شیم احمد یازل	اندیشہ
۱۵۰ روپے	(سفرنامہ)	قیصر سلیم	بندہ صحرائی
۱۵۰ روپے	(ناول)	قیصر سلیم	سرخ مٹی ڈھلتا سورج
۱۵۰ روپے	(ناول)	قیصر سلیم	کالی مٹی اٹتے رنگ
۱۵۰ روپے	(مجموعہ کلام)	جاوید وارثی	آش کے رو برو
۳۰۰ روپے	(سوانح حیات)	جاوید وارثی	یعنی رات بہت تھے جاگ
۲۰۰ روپے	(کلیت)	محب عارفی	چھلنی کی پیاس
۱۵۰ روپے	(مجموعہ نعت)	حسن اللہ ہما	مطلع انوار
۱۵۰ روپے	(مجموعہ کلام)	حسن اللہ ہما	بے خواب آنکھیں بے رنگ چرو

# بساطِ ادب (پاکستان)

پتہ: آر۔ ۶۔ بلاک نمبر ۲۰، فیڈرل بی۔ ایریا، کراچی۔ ۵۹۵۰، (فون ۹۹۳۰۹۹۰)

## مختصر تعارف

۱۔ بساطِ ادب (پاکستان) ایک ادبی تنظیم ہے جس کے عمدیداران، مشیران، معاونین اور اراکین میں ملک کے معروف ادبی قلم شامل ہیں۔

۲۔ بساطِ ادب (پاکستان) اردو زبان کی ترویج و ترقی کے لئے بساط بھر کوشش ہے اور اس عظیم مقصد کے حصول کے لئے متعدد متعلقہ امور کی انجام دی میں سرگرم عمل ہے۔ مثلاً ۰۰۰۰ غیر معروف ادباء و شراء، کو منظر عام پر لانا اور نئے لکھنے والوں کی حوصلہ افزائی کرنا۔

۳۔ معیاری ادبی کتب کی خوبصورت اور بکافیت اشاعت اور کتابت سے طباعت تک کے جلد مراحل میں امشورہ دینے کے ساتھ ساتھ بھرپور تعاون فراہم کرنا۔

۴۔ بیرون ملک مقیم پاکستانی ادباء و شراء سے ان کی کتب کی اشاعت میں تعاون کرنا۔ ۰۰۰۰ مرحوم ادباء و شراء کی تخلیقات کی اشاعت میں تعاون جو رحومین کے اعزاء کے پاس محفوظ ہوں، اور کتن سبب سے (بوجوہ) زیور طباعت سے آراستہ ہو سکی ہوں۔

۵۔ بساطِ ادب (پاکستان) کے زیر اہتمام شائع ہونے والا کتب کی تقریبات رونمائی میں متعلقہ ادباء، شراء اور مصنفین سے تعاون کرنا۔

۶۔ بساطِ ادب (پاکستان) کی جانب سے عنقریب ایک سہ ماہی رسالے کا اجرا ہونے والا ہے جس میں نامور ادباء اور شراء کی تخلیقات کے ساتھ ساتھ نئے لکھنے والوں کی حوصلہ افزائی کی جائے گی اور ان کی معیاری تحریریں بھی شامل اشاعت ہوں گی۔

۷۔ بساطِ ادب (پاکستان) کے ارکان میں شمسِ احمد باذل بھی شامل ہیں جو شاعری اور موسيقی سے شغف، لکھنے کے ساتھ ساتھ بنیادی طور پر بہت اچھے مصور ہیں۔ سرورق کا ذیزاں اور پین اسکیج کے لئے اپنی خدمات بساطِ ادب (پاکستان) کو حاصل ہیں۔

پروفیسر نظیر صدیقی کی تازہ ترین کتاب

# ”ادبی جائزے“

(تسقیدی مضمون کا مجموعہ)

شائع ہو گئی ہے

ملنے کا پتہ

مکان نمبر ۱۹۱۵ اسٹریٹ ۱۰

سیکٹر آئی ۱۰/۲ - اسلام آباد ۳۳۸۰۰